

وَقَالَ رَبُّكُمْ ادْعُونِي أَسْتَجِبْ لَكُمْ (الْقُرْآن) الْأَعْلَاءُ مِنْ عِبَادَةِ (الْحَدِيث)

دُعَا

مَغْزِ عِبَادَتِ

علامہ نصیر الدین نصیر ہونزائی

وَقَالَ رَبِّهِمْ لِيَا هَؤُلَاءِ الَّذِينَ ظَلَمُوا اعْبُدُوا اللَّهَ عِندَ الَّذِي كُنْتُمْ تُكْفَرُونَ
وَقَالَ رَبِّهِمْ لِيَا هَؤُلَاءِ الَّذِينَ ظَلَمُوا اعْبُدُوا اللَّهَ عِندَ الَّذِي كُنْتُمْ تُكْفَرُونَ

دعا مع عبدالله

یکے از تصنیفات

علامہ نصیر الدین نصیر ہونزائی

ریسرچ ایسوسی ایٹس یونیورسٹی آف مونٹریال

کینیڈا

خانہ حکمت
ادارہ عارف

۲۔ اے نور ویلا۔ ۲۶۹ گارڈن ویڈ ٹ براچی ۳۔ (پاکستان)

ایک خاص حسین عالم

عزیزانِ علمی، محترم جنتِ علی (حسینی غلام) ان کی فرشتہ جیسی نیک سیرت اہلیہ محترمہ شاہ بی بی، اور معزز افرادِ خاندان کی یہ ایک بہت بڑی سعادت ہے کہ ایک نامور علمی ادارے کی تاریخ میں ان کے حُسنِ عمل کا ذکرِ جمیل (انشاء اللہ) ہمیشہ زندہ اور تابندہ رہے گا۔

مولاٹے پاک و مہربان کے فضل و کرم سے اس مشترکہ دنیا میں ہمارے عزیزوں کی پیاری پیاری کتابوں کا ایک انتہائی حسین عالم بھی ہے، اس میں جب اور جہاں ”شاہ بی بی برائچ“ یا کسی دوسری برائچ یا کسی عظیم کارکن کا نام اور تذکرہ آتا ہے تو اس مقام پر ہر ذی شعور انسان نہ فقط محو حیرت ہو جاتا ہے بلکہ ساتھ ہی ساتھ اس کے دل میں حقیقی عزت و احترام کا ایک بیشال جذبہ بھی اُبھرتا ہے۔

نصیر الدین ہونزائی ”لسان القوم“

۲۰ اکتوبر ۱۹۹۳ء

فہرست

صفحہ نمبر	عنوانات	نمبر شمار
الف	ذیباچہ طبع سوم	۱
۷	تشکر طبع دوم	۲
۱۱	عرض حال اور شکر گزاری	۳
۱۵	حرف آغاز	۴
۲۰	تعوذ کے حقائق کا انکشاف	۵
۲۸	تسمیہ کے حقائق کا انکشاف	۶
	دعا حصہ اول	
۴۲	ام کتاب کے رموز و اسرار	۷
۴۵	معرفت الہی کا بیان	۸
۴۶	اللہ تعالیٰ کی تعریف و ستائش	الف
۴۸	الوہیت	ب
۴۹	ربوبیت	ج
۵۰	دنیا میں	د
۵۲	جسمانی رحمت	ھ

۵۴

و روحانی رحمت

"

ز خدا کی بادشاہی

"

ح زمانہ

"

ط دین اور قیامت

۵۵

ی اخلاص

۵۷

یا عبادت

۶۲

یب استعانت

"

یح سب سے پہلی دعا

۶۳

ید ہدایت

۶۵

یہ سیدھا راستہ

۶۷

یو مختلف راستے

۶۸

یز اللہ تعالیٰ کے سب سے بڑا انعام

۶۹

یح وہ لوگ جن پر اللہ تعالیٰ نے انعام فرمایا

۷۰

یط غضبِ الہیہ کسے کہتے ہیں؟

۷۳

یی گمراہی

۷۴

۹ فصل صلوٰۃ کے الفاظ میں

۷۸

۱۰ فصل صلوٰۃ کے معنی میں

حصہ دوم

۸۵

۱۱ آریہ اطاعت کے روزہ

۹۹	حصہ سوم قرآنی تبلیغ کا آخری مقصد	۱۲
۱۰۳	حصہ چہارم حقیقی بیعت کے لئے پیغمبر یا امام کی موجودگی لازمی ہے	۱۳
۱۰۷	حصہ پنجم قرآن اور امامت خدا اور رسولؐ کی امامت ہیں	۱۴
۱۱۱	حصہ ششم سورہ اخلاص کے معارف	۱۵
۱۱۸	دُعائے جماعت خانہ کے فیوض و برکات	۱۶

Institute for
Spiritual Wisdom
 and
Luminous Science
 Knowledge for a united humanity

دیباچہ طبعِ سوم

بِسْمِ اللّٰهِ الرَّحْمٰنِ الرَّحِیْمِ۔ یا اللہ! اپنی قدیم ذات و صفات کی حرمت سے، یا الہی! اپنے اسماء الحسنیٰ اور کلمات التّامات کی حرمت سے، یا ربّ العزت! اپنے جملہ سماوی و ارضی فرشتوں کی حرمت سے، یا خداوند! اپنی ساری آسمانی کتابوں اور نوشتوں کی حرمت سے، اے معبودِ برحق! اے دانائے مطلق! اپنے انبیائے کرام علی الخصوص حضرت محمد مصطفیٰ (صلی اللہ علیہ وآلہ وسلم) کی حرمت سے، اے خالقِ اش و جان! اپنے پروردگارِ عالمیان! آلِ محمد کے ائمہ صُدا کی حرمت سے۔

اے خلاقِ کون و مکان! دارندہ زمین و آسمان! دانندہ اسرارِ نہان! تیری ذاتِ پاک سے ہماری کوئی حالت پوشیدہ نہیں، تیرے عظیم احسانات و انعامات کی عاجزانہ شکر گزاری ہم سے کب اور کہاں ادا ہوگی، ہم آئینہ دل کو تیرے ذکرِ جمیل کی تجلیوں کے سامنے سے ہٹا کر اپنے آپ پر ظلم کر رہے ہیں، اے آسمانی طیب! اے عرشِ ماکثر! آجا، آجا، ہم ظاہر و باطناً مرعین ہیں، اندرہ عنایت، ہمارا علاج کر، اگر ہم سچ مچ مریض نہ ہوتے تو ذکر و عبادت کے دوران و سوسوں کے اتر دھے کا لقمہ نہ بن جاتے، یا اللہ! اپنے نورِ مننّزل کے پاک عشق سے ہماری کل بیماریوں کا علاج کر، اے خداوندِ کریم! جب تو نے اپنے اس نورِ اقدس کو زمین پر نازل کر دینے سے دریغ

ب

نہیں فرمایا تو اب بید ضرورت اس بات کی ہے کہ ازراہ بندہ پروری اس
 نوید ہدایت سے ہمارے تنگ و تنار یک دلوں کو وسیع و منور کر دے !
 یارب غفور! قیری رحمت کا بحر بیکران کائنات و موجودات پر محیط ہے
 اور تیرے علم کا سمندر بحر رحمت پر حاوی ہے، اس سے ہمیں یہ اندازہ ہو
 جاتا ہے کہ اگرچہ دوزخ (آتش جہالت) حق ہے، لیکن تو بالآخر سب کو بخشنے
 والا ہے، اس لئے ہم چاہتے ہیں کہ ہماری دعا اور خیر خواہی کا دائرہ ہمہ
 رس اور ہمہ گیر ہو جائے، کیونکہ ہم نے قرآن پاک کی روشنی میں یہ دیکھا کہ
 قرشتے علم میں جتنے عظیم تر ہوتے ہیں، ان کی دعا کا دائرہ اتنا وسیع تر ہوتا ہے۔
 یارب العظیم! ہمیں ذکر و عبادت اور دعا کی بڑی سے بڑی حکمتوں کو
 سمجھنے کی ہمت و توفیق عطا کر دے، تاکہ اس کی خوبیوں سے جاذبیت و
 کشش پیدا ہو سکے، کیونکہ حکمت دین حق کی سب سے بڑی دولت ہے،
 اور خیر کثیر (تمام تر خوبیاں) حکمت ہی سے وابستہ ہے، اور قرآن عظیم نے
 بڑی شان سے عقل و دانش کی تعریف کی ہے، پس مناسب نہیں کہ ہم کچھ
 سمجھے بغیر تقلید کی بندگی کریں، اس میں کوئی خاص فائدہ نہیں۔

میرے عزیز روحانی بھائیو اور بہنو! جملہ عبادات ضروری ہیں، لیکن
 دعا بید ضروری ہے، اس کی پہلی دلیل یہ ہے کہ قرآن کریم میں بڑی کثرت
 سے دعا کا ذکر موجود ہے، اور اس میں اللہ کے برگزیدہ بندوں کی مقبول
 دعائیں بھی مذکور ہیں۔ دوسری دلیل: سورہ فاتحہ کی اہمیت و فضیلت
 سب پر عیاں ہے کہ وہ اُمّ الکتاب ہے جس کا نصف اول خدا کی حمد و ثنا

ج

پر مبنی ہے، اور نصفِ آخر میں نوری ہدایت سے متعلق نہایت اہم دعا کی تعلیم دی گئی ہے۔

تیسری دلیل: اہل ایمان کے لئے بطورِ خاص حکم دیا گیا ہے کہ وہ امید و یقین کے ساتھ اللہ کو پکارا کریں، جیسے ارشاد ہے: وَقَالَ رَبِّكُمُ ادْعُونِي اَسْتَجِبْ لَكُمْ ذُنُوبًا اور تمہارا رب کہتا ہے ”مجھے پکارو میں تمہاری دعائیں قبول کروں گا۔“ چوتھی دلیل: (ترجمہ) اور (اے رسول!) جب میرے بندے تم سے میرے متعلق پوچھیں تو انہیں بتادو کہ میں ان کے پاس ہی ہوں، پکارنے والا جب مجھے پکارتا ہے، میں اس کی پکار سنتا اور جواب دیتا ہوں، پس انہیں چاہئے کہ میرا ہی کہنا مانیں، اور مجھ پر (کما حقہ) ایمان لائیں، تاکہ وہ راہِ راست پر چل سکیں (۱۸۶)۔

پانچویں دلیل: قرآن حکیم کی دو پر حکمت آیتوں (۱۸، ۱۷) کی روشنی میں یہ حقیقت معلوم ہو جاتی ہے کہ دینِ اسلام میں شروع ہی سے کچھ ایسے درویش صفت لوگ بھی موجود ہیں، جو دیدارِ خداوندی (وَجْهَةَ) کی غرض سے اجتماعی دُعا پڑھتے ہیں، دیدارِ پاک کے اس انتہائی عظیم مقصد کی مناسبت سے ان کی درویشی اور صراطِ مستقیم پر روحانی ترقی کا ثبوت ملتا ہے۔ چھٹی دلیل: حدیث شریف ہے: اَلدُّعَاءُ اَفْضَلُ الْعِبَادَةِ = دُعا مغزِ عبادت ہے (ترمذی، دعا)۔

ساتویں دلیل: کتاب الشافی، جلد پنجم، کتاب الدعاء میں ہے: حضرت امام محمد باقر علیہ السلام نے فرمایا، اَفْضَلُ الْعِبَادَةِ الدُّعَاءُ = دُعا

سب عبادتوں سے افضل ہے، آپ سے اس آیت کریمہ کے بارے میں پوچھا گیا: **إِنَّ ابْرَاهِيمَ لَحَلِيمٌ أَوَّاهٌ مُّنتَبِعٌ** (۱۱) بے شک ابراہیم بڑا حلیم اور بہت آہیں بھرنے والا اور رجوع کرنے والا تھا۔ آپ نے جواب دیا کہ: وہ بہت زیادہ دُعا کرنے والے تھے۔

الغرض اگر ہم دُعا کی فضیلت پر دلائل لکھتے جائیں تو یہ دیا چاہے اپنی حد سے زیادہ طویل ہو جائے گا، تاہم یہاں یہ ضروری سوال پیدا ہو جاتا ہے کہ دُعا میں اصل راز کیا ہے کہ قرآن و حدیث میں ایسی اتنی بڑی فضیلت بیان ہوئی ہے؟ اس کا جواب یہ ہے کہ دعا میں مناجات اور عاجزی کا موقع ہے، اور گریہ و زاری والی تسبیح پڑھی جاتی ہے، یہ بات الگ ہے کہ ہم آج کی مادی ترقی کے طوفان میں دُعا کی تمام شرطیں بھی پوری کر سکتے ہیں یا نہیں۔

دعا کی سب سے بڑی فضیلت یقیناً اس وجہ سے ہے کہ اس کا حکم اللہ، رسولؐ، اور صاحبِ امرؑ نے دیا ہے، اور یہی دین کا وہ حکم ہے جس کے تحت ذکر و عبادت اور علم و عمل کی تمام خوبیاں آجاتی ہیں۔ اس میں کوئی شک ہی نہیں کہ دینِ فطرت (یعنی اسلام) کی ہدایات و تعلیمات قانونِ فطرت کے مطابق ہیں، اس کا مطلب یہ ہو کہ نہ صرف علوم ہی بلکہ عبادات بھی درجہ بدرجہ ہیں، کیونکہ قرآن کریم کی بہت سی آیات مبنیہ کہ میں صراطِ مستقیم کا ذکر ہے، اور اسی طرح دوسری متعدد آیات میں درجات کا تذکرہ ہے، پھر یہ امر لازمی ہے کہ درجات اور

کہیں نہیں بلکہ صراطِ مستقیم ہی پر ہوں، اس سے معلوم ہوا کہ دینِ فطرت میں یقیناً ترقی ہے، جیسے درج ذیل حدیث سے ظاہر ہے :

”الشَّرِيعَةُ اَقْوَالِي، وَالطَّرِيقَةُ اَفْعَالِي، وَالْحَقِيقَةُ اَحْوَالِي،

وَالْمَعْرِفَةُ سِرِّي = شریعت میرے اقوال کا نام ہے، طریقت میرے اعمال کا حقیقت میری باطنی کیفیت کا، اور معرفت میرا راز ہے۔“

سید امیر علی کی مشہور کتاب ”سپرٹ آف اسلام“ کا اردو ترجمہ ”روح اسلام“ ادارہ ثقافت اسلامیہ نے شائع کر دیا ہے، اس کے صفحہ ۳۵ کے آخر میں ایک حدیثِ نبوی کا ترجمہ اس طرح سے درج ہے:

”تم لوگ ایک ایسے دور سے گزر رہے ہو کہ اگر تم احکام کے دسویں حصے سے بھی تغافل برتو تو برباد ہو جاؤ گے، اس کے بعد ایک ایسا وقت آئے گا کہ اُس وقت جو احکام دئے گئے ہیں اگر کوئی ان کے دسویں حصے پر بھی عمل کرے گا تو اُسے نجات نصیب ہو جائے گی۔“

صفحہ ۳۶ پر اصل حدیث اس طرح ہے : عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّكُمْ فِي زَمَانٍ مَتَّ قَرَلًا يَنْتَكُمُ عَشْرًا مِمَّا أَمْرَبِيهِ هَلَكْتُمْ ثُمَّ يَأْتِي زَمَانٌ مَن مَعْلٍ مِنْهُمْ بِعَشْرٍ مِمَّا أَمْرَبِيهِ نَجَا. - رَوَاهُ التِّرْمِذِيُّ. (بجوالہ ترمذی و مشکوٰۃ)۔

اس کتاب کا نام اب ”دُعَا مَغْرِبِ عِبَادَتِ“ مقرر ہوا ہے، یہ اس حدیثِ شریف سے لیا گیا ہے : اَلدُّعَاءُ مُمْتَحِنُ الْعِبَادَةِ (دُعَا عِبَادَتِ)

کے مغز کا درجہ رکھتی ہے) قبلًا فلسفہ دعا کے نام سے شائع ہوئی تھی، میں یہاں اپنی جماعتِ باسعادت کے ہوش مند قارئین کو عاجزانہ و مخلصانہ مشورہ دیتا ہوں کہ وہ مقدس دعا سے متعلق وسیع تر معلومات کی خاطر دو اور مفید کتابوں کو بھی پڑھ لیں، وہ جناب ڈاکٹر (پی۔ ایچ۔ ڈی) فقیر محمد صاحب ہونزائی کی کتاب ”برکاتِ دعا“ اور جناب الواعظ عالیجاہ کمال الدین صاحب کی کتاب ”حکمتِ دعا“ ہیں۔

علیٰ زمان صلوة اللہ علیہ و سلامہ کا مقدس عشق تمام آسمانی محبتوں کا مرکز ہے، یعنی نور الانوار، آئینہ حق و حقائق، منظرِ عجائب و غرائب، غالب علیٰ کلِّ غالب، میں سچ سچ بتاتا ہوں کہ گاہے گاہے یہ دل اس محبوبِ لاثانی و غیر فانی کے غلبہٴ عشق سے مغلوب و بیچارہ ہو جاتا ہے، ایسے میں جی چاہتا ہے کہ نشر ہی میں شاعرانہ باتیں لکھوں، تاکہ جو کچھ خیال میں آئے وہ ظاہری ربط و ضبط کے بغیر بول سکوں، کیونکہ دائرہٴ کائنات میں جتنی چیزیں موجود ہیں، ان میں ربط ہی ربط ہے، اسی طرح بحرِ علم و حکمت میں جیسے بھی نکات ہیں، ان میں کُلّی طور پر ربط و وحدت ہے۔

میرے عزیزان جو مغرب میں رہتے ہیں، وہ امامِ عالی مقام کے اس علم سے کتنے خوش و خرسند ہیں، اس کی ایک زندہ مثال اس گفتگو سے مل سکتی ہے، کہا گیا، ”آپ کو مولانا نے ایسا رُفیع الشان علم دیا ہے کہ اس کے احترام میں اکیس توپوں کی سلامی بھی کم ہے، ہم اگر آپ کی

ز

طویل علمی خدمات پر گولڈن جوہلی نہیں مناسکتے ہیں تو فلاور جوہلی ضرور مناسکتے ہیں۔ میں نے گزارش کی خدارا، ایسی باتیں مت کیجئے، میں جماعت میں سب سے چھوٹا آدمی ہوں، اگر کچھ کرنا ہے تو ”جشنِ خدمتِ علمی“ کے عنوان سے کوئی کام کریں، تو اس کے لئے وہ راضی ہو گئے۔ اَلْحَمْدُ لِلَّهِ رَبِّ الْعَالَمِينَ۔

میں ہوں: اہلِ جماعتِ خانہ کی خاکِ پا

ن.ن۔ (حُصْبِ عَلِيٍّ) ہونزائی

کہاچی رہائش گاہ

جمعرات ۸ شوال ۱۴۱۴ھ / ۳۱۔ مارچ ۱۹۹۴ء

Institute for
Spiritual Wisdom
and
Luminous Science

Knowledge for a united humanity

دُعا مغزِ عبادت
کے ساتھ یہ کتابچہ بھی ضروری ہے۔

حکمتِ تسمیہ

دُعا
اہلِ بیت

Institute for

Spiritual Wisdom

Luxury and Peace

یکے از تصنیفات
علامہ نصیر الدین نصیر ہونزائی

شائع کرکے

خانہ حکمت - ادارہ عارف

۱-۳، نور ویلا، ۲۴۹، گلڈن بیٹ

کراچی ۳

تشریح

طبعِ دوم

اہل ایمان کے لئے اس حقیقتِ ثابتہ میں کوئی شک ہی نہیں کہ قادرِ مطلق اور حکیم برحق کی صفاتِ عالیہ میں سے ایک صفت یہ ہے کہ وہ مسبب الاسباب ہے، جس کے معنی یہ ہیں کہ خدائے تعالیٰ خود ہی اپنی قدرتِ کاملہ سے اپنے بندوں کے نیک کاموں کے ذرائع و اسباب یکے بعد دیگرے مہیا کر دیتا ہے، کیوں نہ ہو، کہ وہی حقیقی کارساز ہے، اور وہی اپنے قبضہٴ قدرت سے خاص اور حقدار مومنوں کو ایسے نیک، مفید اور ہمہ رس کاموں کی توفیق عطا فرماتا ہے کہ جن سے تمام اہل مذہب کو (خواہ وہ حالِ مستقبل میں کہیں بھی ہوں) ہمیشہ ہمیشہ کے لئے طرح طرح کے فوائد حاصل ہوتے رہتے ہیں، مگر اس قسم کا کوئی عظیم کارنامہ کہ جس سے ہمیشہ کے لئے دنیا بھر کے دینی بھائیوں اور بہنوں کو بلا فرق و امتیاز فائدہ ہی فائدہ ہو، صرف دینی علم کی تخلیقی یا تالیفی صورت میں ہو سکتا ہے، اور کسی ایسے کارنامے کی نیک نامی اور ابدی ثواب میں بحقیقت وہ خوش نصیب حضرات بھی شامل ہو سکتے ہیں، جو اس کی انجام دہی کی کسی بھی منزل میں امداد و معاونت کرتے ہوں، یعنی امداد کی علی الترتیب بہت سی

صورتیں ہوا کرتی ہیں، کہ وہ خیر خواہی تریانی حوصلہ افزائی، عاقلانہ مشورہ، تیک
 دعا، قلمی تعاون اور ضروری عمل میں سے کسی بھی امکانی صورت میں ہو سکتی ہے
 چنانچہ رب العزت کی عنایت بے نہایت سے اس پُر معلومات اور
 ضروری کتاب کی طبع ثانی کے لئے بھی ایک ایسا بہترین وسیلہ و ذریعہ پیدا
 ہوا، وہ اس طرح کہ ۱۹۶۷ء کے ماہ نومبر میں جب کہ سرکار اقدس نور مولانا
 شاہ کریم الحسینی حاضر امام پاکستان تشریف لائے، تو کراچی کھارادر کے مقام
 پر حضور پُر نور نے بالعموم تمام اسماعیلی جماعت کو اور بالخصوص اسماعیلی طلباء و
 طالبات کو پُر زور اور تاکید ہی الفاظ میں فرمایا، کہ وہ اپنی اس موجودہ دعا
 کے معانی و مطالب کو اچھی طرح سے سمجھ لیا کریں، جو بطریق عبادت جماعت
 خانوں میں پڑھی جاتی ہے، نہ صرف اسی موقع پر بلکہ اس سے پیشتر بھی امام
 عالی مقام نے کئی دفعہ مختلف مقامات پر دعا کے معنی و حقیقت کی اہمیت
 کے بارے میں اسی طرح کے تاکیدی ارشادات فرمائے تھے۔

بناء برین اس کتاب کی طبع ثانی کی ضرورت زیادہ سے زیادہ محسوس
 ہونے لگی، اور اس بارے میں ہم اپنے علمی احباب کے ساتھ مشورہ کر رہے
 تھے، اس وقت علاقہ پتھرال کے اسماعیلی اہل علم حضرات اور واعظین گرامی
 میں سے ایک حقیقی مومن کراچی آئے ہوئے تھے جنہوں نے قبل کتاب
 "فلسفہ دعا" (دعا مغز عبادت) کا بغور مطالعہ و ملاحظہ کیا تھا، نیز انہوں نے
 امام زبان کے مذکورہ ارشاد گرامی کو سننے ہی اپنے دل میں یہ ارادہ کر لیا
 تھا، کہ اگر خداوند عالمین کو منظور ہوا تو وہ اپنے امام برحق کے مذکورہ ارشاد

پر عمل کرنے کے سلسلے میں ذاتی مصارف سے کتابِ فلسفہ دعا کی طبع ثنائی کرادیں گے، کیونکہ امام زمان کے فرمان کے بموجب دعا کے معانی و حقائق سمجھنے اور سمجھانے کا بہترین ذریعہ صرف کتاب ہی ہو سکتی تھی، پس انہوں نے ذاتی اخراجات سے اس کتاب کی دوسری طباعت و اشاعت کی ذمہ داری لے لی، اسی طرح بحمد اللہ اس کتاب کا یہ دوسرا ایڈیشن آپ کی خدمت میں حاضر ہے۔

لہذا مناسب، حق، اور خدمت شناسی کا اصول یہ ہے کہ میں قارئینِ کرام کو ان کا تعارف کرادوں، چنانچہ وہ حقیقی مومن، مہذبوں نے ایسی بر محل اور بہ رس دینی خدمت انجام دی، جناب عالی قدر الواعظ حاجی جنت خان صاحب، ابن غلام حیدر خان، ابن رستم علی خان، ابن نصیر خان ہیں، ان کی پیدائش ماہِ ذمیر ۱۹۰۱ء میں ریاست ہنزہ کے صدر مقام بلتت میں ہوئی، انہوں نے سنِ شعور میں آتے ہی بلتت میں ابتدائی تعلیم شروع کی، پھر گلگت گورنمنٹ مڈل سکول میں تعلیم حاصل کر کے آٹھویں کی سند حاصل کر لی، اس زمانے میں وہاں یہی تعلیم کافی سمجھی جاتی تھی، جنت خان صاحب اس کے بعد گلگت سول ہسپتال میں کمپاؤنڈری سیکھنے کے شوق میں ملازم ہوئے، مگر چار سال کے بعد کسی خاص ترقی کی امکانیت نہ ہونے کی وجہ سے وہ وہاں سے مستعفی ہو کر بمبئی چلے گئے، اُس وقت اسماعیلی مذہب کا مرکز بمبئی میں تھا، وہ وہاں تقریباً تین سال تک خاندانِ امامت کی خدمتِ اقدس کا شرف حاصل کرتے رہے، ازان بعد وہ دربارِ امامت کی طرف سے بد نشان بھیج دیئے گئے، اور وہاں چند سال تک مرموم جناب فہریت، آب سید شاہ ابوالمعانی صاحب ابن پیر سید شہزادہ لیث

کی علمی و عرفانی صحبت سے مستفیض ہوتے رہے، اس کے بعد جناب موروثی موکھی سید عبدالبتجار خان صاحب، ابن سید ابوالمعانی صاحب کی جانب سے ہسپتال کے متعلقہ اسماعیلیوں میں نمائندگی کرنے لگے۔

یہ امر واقعی ہے کہ صاحب موصوف نے اپنے امام اور مدہب کی صیما نہ خدمات انجام دی ہیں، ان میں ممبر و ضبط، سنجیدگی اور مردم شناسی کے اوصاف نمایان ہیں، وہ بطور خاص دینی کتب کے مطالعہ سے دلچسپی رکھتے ہیں، وہ بروشکی، اردو، فارسی اور ہسپتالی چار زبانوں میں مہارت سے گفتگو کر سکتے ہیں، واعظ موصوف ہمارے ہسپتال کے ان علمی اور دینی اجاب میں سے ہیں، جن کی دوستی سے ہمیں دائمی فخر و خوشی محسوس ہوتی ہے۔

میں بحیثیت نمائندہ ”دارالحکمت الاسماعیلیہ، ہونزہ، گلگت“ (موجودہ خانہ حکمت اپنے اراکین و معاونین کی جانب سے موصوف کے اس قابل قدر تعاون کا شکریہ ادا کرتا ہوں، اور ہم سب کی طرف سے مخلصانہ دعائے کہ خداوند قادر متعال انہیں دین و دنیا میں سرخروئی و سر بلندی عطا فرمائے! آمین یا رب العالمین!!
ثم آمین!!!

فقط دعاگو، نصیر ہونزائی، نمائندہ:

”دارالحکمت الاسماعیلیہ - ہونزہ - گلگت“

یوم عید الفطر، یکم شوال ۱۳۸۴ھ

برطانیق ۲ - جنوری ۱۹۶۸ء - کراچی - پاکستان.

عرضِ حال اور شکریہ

کسی بھی دینی خادم کے متعلق اس کے مذہب اور قوم کے تمام افراد کی ہمیشہ یہ خواہش رہتی ہے کہ وہ ان کے لٹے بہترین اور مفید ترین خدمات کرتا رہے، خصوصاً علماء سے ان کے اہل مذہب کی یہی امید وابستہ ہوتی ہے، ہر عالم دین کو اس کے دین والے علمی خدمت کے مواقع دیتے ہیں، اور ساتھ ہی ساتھ ہر قسم کا تعاون کرتے رہتے ہیں، تب کہیں وہ عالم کوئی علمی خدمت پیش کر سکتا ہے، ورنہ یہ مشکل ترین کام ہے، خصوصاً اس زمانے میں جبکہ اقوام عالم کے آپس میں اتفاق و اتحاد نہ ان بعد ترقی کا مقابلہ ہو رہا ہے، تاہم بجز اللہ اس خادم کو کسی قسم کی مالی سہی ہرگز نہیں، جس کی وجہ واللہ خدا کے نور کی خاص عنایت ہے، اس کے بعد تمام میرے پیارے دینی بھائیوں اور بہنوں کی ان نیک دعاؤں کا اثر ہے، جو اپنی حقیقی طاعت و بندگی دُنیا بھر کے ”دینی بھائیوں اور بہنوں“ کے نام کہ دیتے ہیں، اس کے علاوہ مخصوص دعائیں بھی میسر ہیں، پھر ان تمام تعلیم یافتہ اور ترقی پسند اسماعیلی حضرات کی طرف سے تحریری صورت میں یا زبانی طور پر اس خادم کی حوصلہ افزائی ہے، اور اس فقیر کے ہمکاروں، رفیقوں اور پیارے شاگردوں کی ہر طرح سے عملی امداد ہوتا ہے، ان عزیزوں میں سے بعض تو ”دارالحکمتہ“ کی تشکیل میں اور بعض اس سے باہر کہ اس درویش کی

ہر طرح سے مدد کر لیا کرتے ہیں، ان تمام حضرات کے نام ظاہر کرنے کے لئے ہمیں موقع اُس وقت ملے گا، جب کہ ہم کوئی ”نمبر“ شائع کر سکیں، اور انشاء اللہ یہ کام کیا جائے گا۔

چنانچہ مذکورہ اصول کے مطابق بتوفیق و تائیدِ خداوندی ایک جوانمرد، علم دوست اور حقیقی اسماعیلی نے، جن کی پرورش خاندانی طور پر دینی علوم کے ماحول میں ہوئی ہے، اس کتاب کی طباعت کے لئے کمر بستہ ہوئے، انہوں نے علاؤ شیر شاہ کراچی کے صرف چند اسماعیلی عزیزوں سے ایک بہت چھوٹا سا چنڈہ جمع کیا، اور اس سے سات گنا زیادہ رقم اپنی طرف سے مخصوص کر کے اس کتاب کی کتابت، کاغذ، طباعت، اور بائٹڈجنگ کے اخراجات پورے کر دئے، بلاشبہ ان کی اخلاقی خصوصیات قابل تعریف ہیں، میں نے ان کی اس دینی خدمت سے پیشتر ہی اپنے اجاب کے کئی حلقوں میں ان کی روحانی صلاحیت کا ذکر کر دیا تھا، ہمیں اس کا تجربہ اُس وقت ہوا جبکہ ہم کسی عزیز کی صحت یابی کے لئے فقیرانہ ذکر کر رہے تھے، جس میں وہ عزیز اور دوسرے چند عزیزان موجود تھے، وہ اس ذکر سے سوز و گداز کے ایک عجیب عالم میں تھے، اور دوسرے چند عزیزان بھی ان کے ساتھ شریکِ حال تھے۔

اس کے علاوہ کچھ عرصے سے ہمارے حلقہٴ شاگردی میں بھی ہیں، بناء برین ہم ان کے دینی جذبات اور اخلاقی خصوصیات سے خوب واقف ہو چکے ہیں، مذکورہ خصوصیات کے حامل میرے دینی برادرِ بجا نام برابر محترم عالمگیر ابن قلندر شاہ ابن علی موجود صاحب ہیں۔

بیت بر۔ بالائی سڈش زہوشمندی
می تافت ستارہ بلندی

پس میں ادارہ دار الحکمتہ الاسماعیلیہ، ہونزہ ملکیت (موجودہ خانہ حکمت) کی طرف سے اور اپنی طرف سے موصوف کی اس ضروری امداد کا شکریہ ادا کرتا ہوں، نیز جناب الواعظ میر بازخان صاحب کا بھی، کہ انہوں نے ازراہ دین شناسی و علم دوستی اس کتاب کا ایک عالمانہ دیباچہ لکھا ہے، کسی کتاب کا اس طرح دیباچہ لکھنے کے یہ معنی ہوتے ہیں کہ اُس کے نزدیک اس کتاب کے تمام نظریات بالکل درست اور صحیح ہیں، اور یہ اُس وقت ہو سکتا ہے، جبکہ کتاب کے مسودہ کو کمال تدقیق و تحقیق سے پڑھا جائے، اور اس کو حقیقت کی کسوٹی پر پرکھ لیا جاسکے، یا یہ کہ مصنف کے عقائد و نظریات کے متعلق ذرہ بھر بھی شک واقع نہ ہو، کیونکہ اگر کتاب میں کچھ نقائص پائے جائیں، تو اُس صورت میں نہ صرف مصنف ہی کو ملامت کے تیروں کا نشانہ بنایا جاتا ہے، بلکہ ایسی کتاب کا دیباچہ لکھنے والے کو بھی انہی تیروں کا نشانہ بنایا جاتا ہے، اس کے علاوہ اور بھی دشواریاں ہوتی ہیں جنہیں وہ قبول کرتا ہے۔

پس معلوم ہو کہ جناب الواعظ فقیر محمد صاحب اور جناب الواعظ میر بازخان صاحب نے خود میری گزارش پر جس طرح میری دو کتابوں کا دیباچہ لکھا ہے اس کی حقیقت یہ ہے کہ وہ میرے ہمکاروں کی اگلی قطار میں میرے ساتھ کام کرتے ہیں، اس لئے وہ میرے متعلق بڑی آسانی کے ساتھ اظہارِ خیال کر سکتے ہیں، اس کے علاوہ یہ حقیقت بھی ہے کہ جب بھی ضرورت پڑے تو

میں اپنے تعلیم یافتہ اور ترقی پسند اجاب سے خط و کتابت کے ذریعہ یا زبانی طور پر اپنے علمی کام کا مشورہ لے لیا کرتا ہوں، چنانچہ اس سلسلے میں بھی یہ دونوں صاحبان موصوف میرے ساتھ ہیں، بلکہ امر واقع یہ ہے کہ میں نے جو بھی کتاب اب تک کراچی کے اندر رہ کر مکمل کر لی، اور چھپوائی ہے، اس میں ہر ضروری مشورہ جناب فقیر محمد صاحب سے لیا جاتا تھا، اور اکثر صاحب موصوف مسودہ کی نحو شغلی میں بھی مدد فرماتے تھے، اب بحمد اللہ ہمیں ایک اول لائق و فائق ہمارا بلا ہے، وہ جناب میر باز خان صاحب ہیں، ہمیں اپنے دین کے ہر تعلیم یافتہ فرد پر فخر ہے، خصوصاً ایسے افراد پر جو کسی نہ کسی طریقے سے دینی خدمت کرتے ہوں، انشاء اللہ تعالیٰ اپنے اپنے وقت پر سب کی قدر دانی کی جائے گی۔

فقط آپ کا دینی خادم نصیر ہونزائی

مورثہ ۲۱۔ مارچ ۱۹۶۷ء

Knowledge for a united humanity

حرفِ آغاز

“IT IS THE DUTY OF THE LOCAL PEOPLE TO SEE THAT EVERY WORD OF OUR PRAYER IS UNDERSTOOD BY EVERY MEMBER OF OUR JAMAAT, SUCH AS FOR INSTANCE QUL - HUWA'LLAHU AHAD.”

بنامِ خداوندِ بخشنده مہربان۔

بیچے! علامہ نصیر الدین نصیر ہونزائی صاحبِ لافلسفہ دعا (دُعَا مَغْرِبِ عِبَاد) کے نام سے ایک اور اسمِ ہستی کتاب اپنے مذہب اور دین سے دلچسپی رکھنے والے بھائیوں اور بہنوں کی خدمت میں پیش کر رہے ہیں۔

میں نے اس کتاب کا گہری نظر سے مطالعہ کیا ہے، جلیل القدر مصنف نے مذہب کے دلدادگان کے لئے اردو زبان میں اپنی نوعیت کی پہلی اور واحد کتاب لکھی ہے، جس میں شیعہ امامیہ اسماعیلیہ جماعت کی رائج اوقات دعا کی تشریح و توضیح کی ہے۔

دُعا کی اہمیت، قدر و قیمت اور ہماری روحانی زندگی میں اس کی ضرورت کے سلسلے میں مولانا حاضر امام کے ان فرامین مبارک کو ذہن میں

رکھنا چاہئے؛

"THERE IS ONLY ONE SURE
KEY FOR HAPPINESS, THAT IS
PRAYER."

"خوشی و مسرت کے لئے صرف ایک ہی یقینی کلید ہے، اور وہ دعا

ہی ہے۔"

"A MAN WITHOUT PRAYERS
IS A MAN WHO HAS NO
USE ON THIS EARTH."

"وہ آدمی جو بے دعا ہے، ایک ایسا آدمی ہے، جس کے اس زمین

پر ہونے کا کوئی فائدہ نہیں۔"

لیکن جہاں تک حقیقت شناسی کا تعلق ہے، اس کے لئے ہمیں

مولانا شاہ کریم الحسینی صاحبزادہ کے اس فرمان مبارک کو پیش نظر رکھنا

چاہئے: یہ دیکھنا مقامی لوگوں کا فرض ہے کہ ہماری جماعت کا ہر ممبر ہماری

دعا کے ہر لفظ کو جانتا ہے، مثال کے طور پر "قل ھو اللہ احد۔" اس

فرمان مبارک کی رو سے اسماعیلی جماعت کے ہر فرد کو دعا کے حقیقی معنی کو

کامل طریقے سے سمجھنا چاہئے۔

یہ بات یاد رکھنا چاہئے کہ کسی چیز کے ترجمہ اور معنی میں بہت فرق

ہے، مثلاً قرآن شریف کا ترجمہ ہر خواندہ آدمی پڑھ سکتا ہے، مگر ہر

خواندہ آدمی قرآن کے اصلی معنی کو نہیں سمجھتا، اس لئے کہ حکمت کی بات

کو سمجھنے اور اس کی حقیقت کو جاننے کے لئے اس بات کے معنی کی تہ تک پہنچنا ضروری ہے۔

مولانا حاضر امام نے دعا کی حقیقت کو جاننے کے لئے ایک مثال ”قُلْ هُوَ اللَّهُ أَحَدٌ“ سے دی ہے، سورہٴ اخلاص کا لفظی ترجمہ ہر خواندہ مسلمان جانتا ہے، مگر ہر خواندہ مسلمان اس کے حقیقی معنی کو نہیں سمجھتا، اس لئے کہ یہ سورت بظاہر نہایت مختصر ہے، مگر حقائق و معارف کا ایک اتھاہ سمندر ہے، اور درمیانی کا ایک بھر بے کنار ہے، اسی میں توحید کے اسرار و رموز مخفی ہیں، اور اسی میں تصوف کا عظیم نظریہ وحدت الوجود ہے، جس میں تمام حقائق پنہان ہیں، ایسے دقیق مگر ہمہ گیر مسائل پر خیال آرائی اور تمام فرسائی کرنا ہر ایک کے بس کی بات نہیں، اس کے لئے دینی علوم سے کامل واقفیت، ذہن رسا، قوت فکر و تخلیق اور قوت استدلال کی ضرورت ہے۔

علامہ نصیر الدین نصیر ہونزائی صاحب نے مولانا حاضر امام کے فرمان مبارک کے مطابق آیات دعا کی عالمانہ تشریح و توضیح کر کے حقائق کو منظر عام پر پیش کیا ہے، اور جماعت کی ایک اہم ضرورت کو پورا کیا ہے۔

چونکہ نصیر صاحب نے اس کتاب میں حقائق کو قرآن و حدیث اور دینی ہادیوں کے اقوال کی روشنی میں واضح کرنے کے ساتھ ساتھ ذاتی اجتہاد سے بھی کام لیا ہے، اور دلائل و براہین کو اپنے حسن استدلال کے ذریعے منطقی انداز میں اس قدر جدت اور دلآویزی سے پیش کیا ہے کہ قاری کے قلب و نظر میں ایک طرح کی وسعت پیدا ہوتی ہے، اور نکات کی موٹھ گانی یکے

بعد دیگر سے کچھ اس انداز سے کی گئی ہے کہ قاری کا دل چاہتا ہے کہ بس پڑھتا
جلے، اور فی الواقع یہ کتاب تو تعلیم یافتہ طبقہ کے لئے اپنے اندر جا ذمیت اور
دکشی کا کافی سرمایہ لٹے ہوئے ہے۔

ترتیبِ نکات اور معانی کا ضابطہ نہایت مشکل اور اہم کام ہے، لیکن
قابلِ قدر مصنف نے یہ فرضِ کمال و خوبی سے ادا کیا ہے۔

زیرِ نظر کتاب کے اندر عقائد سے متعلق آیات ہیں، اور ہر آیت اپنے
اندر حقائق و معارف کا ایک مخفی خزانہ رکھتی ہے، ان آیات کی حکمت کو کما حقہ
سمجھنا، پھر سہل طریقہ سے اسے سمجھانا ہر ایک کے بس کی بات نہیں ہے، لیکن
قابلِ قدر مصنف نے ہر عقدہ لاینحل کی عقدہ کشائی کی ہے، اور ہر سیرتہ
راز کو منکشف کیا ہے، موصوف نے آیت کی تشریح کچھ اس قدر وسعت سے
کی ہے کہ گویا وہ اپنی جگہ پر ایک تفسیر ہے، جہاں ایک طرف انہوں نے
کثرتِ تشریح سے قطرے کو سمندر میں تبدیل کیا ہے، وہاں دوسری طرف
حاشیہ نویسی کے ذریعے خلاصہ تشریح کی نشاندہی کو کے پھر سمتِ در کو
کوزے میں بند کیا ہے۔

نصیر صاحبِ دل و دماغ کی خداداد قابلیت کے مالک ہیں، وہ بیک
وقت چار زبانوں: اردو، فارسی، بروٹسکی، اور ترکی کے قادرِ الکلام، اور
شیوا بیانِ شاعر ہونے کے علاوہ ایک فصیح و بلیغ و اعظا، بلند پایہ مصنف اور
کامیاب مبلغِ دین بھی ہیں، موصوف کے افکار نے ریاستِ ہنرہ اور چینی
ترکستان کی جماعت کے قلوب و اذہان میں ایک زبردست انقلاب پیدا

کیا ہے، ان کے گنان ہر ایک کے وردِ زبان ہیں، اور ہر روحانی محفل میں نہایت ذوق و شوق اور سوز و گداز سے پڑھے جاتے ہیں، موصوف نے نظم و نثر دونوں پر یکساں قلم اٹھایا ہے، کئی منظوم اور منظور کتابیں قارئین کی نظر سے گزری ہیں، زیرِ نظر کتاب اس سلسلے کی ایک کڑی ہے، قابلِ قدر مصنف نے زیرِ نظر کتاب کو اپنی خدا داد، ذہنی اور فکری صلاحیت سے اس قدر اچھوتے اور دلکش انداز میں لکھا ہے، کہ دل و دماغ تازہ ہو جاتے ہیں۔ یہ کتاب خوبیِ انداز کے علاوہ اپنی جامعیت، افادیت، اور دینی معلومات کے لحاظ سے ایک بیش بہا خزانہ ہے، جلیل القدر مصنف نے اسے دلچسپ، پُر مغز اور پُر از معلومات بنانے میں نہایت دقت اور کاوش سے کام لیا ہے۔ مجھے امید ہے، کہ مذہب کے دلدادگان اور دین کے پرستار اس کتاب کو ہر پہلو سے مفید پائیں گے، اور اس سے کما حقہ فائدہ اٹھا کر قابلِ فخر مصنف کے ذوقِ محنت اور شوقِ خدمت کی دل کھول کر قدر دانی کریں گے، تاکہ آئندہ بھی قابلِ قدر مصنف سے اس سے بھی بڑھ کر دینی و علمی تصنیفات کی توقع ہو۔ اخیر میں میری دعا ہے کہ مصنف کے فکر و نظر میں وسعت اور قلمی کارناموں میں برکت پیدا ہو، اور ان کی زندگی سے قوم و ملت کو زیادہ سے زیادہ فائدہ حاصل ہو! آمین !!

دعا گو

الواعظ میر باز خان، کراچی

۲۰ مارچ ۱۹۶۷ء

بِسْمِ اللّٰهِ الرَّحْمٰنِ الرَّحِیْمِ

تَعُوذُ كے حقائق کا انکشاف

طالبانِ علم و حکمت کے لئے یہ حقیقت واضح ہو کہ تَعُوذُ یعنی "أَعُوذُ بِاللّٰهِ مِنَ الشَّيْطَانِ الرَّجِيمِ" قرآنِ پاک کی تلاوت و غیرہ کے آداب میں سے ہے، اس کلمے کے علاوہ تَعُوذُ کی چند دوسری صورتیں بھی منقول ہیں، مثلاً:

۱- اِسْتَعِيْذُ بِاللّٰهِ السَّمِيْعِ الْعَلِيْمِ مِنَ الشَّيْطَانِ الرَّجِيْمِ ؕ

۲- اَعُوذُ بِاللّٰهِ السَّمِيْعِ الْعَلِيْمِ مِنَ الشَّيْطَانِ الرَّجِيْمِ ؕ

۳- اَعُوذُ بِاللّٰهِ مِنَ الشَّيْطَانِ الرَّجِيْمِ، اِنَّ اللّٰهَ هُوَ

السَّمِيْعُ الْعَلِيْمُ ؕ

۴- اِسْتَعِيْذُ بِاللّٰهِ مِنَ الشَّيْطَانِ الرَّجِيْمِ ؕ

مگر ان تمام کلمات کا آخری مطلب اور مفہوم ایک ہی ہے، وہ یہ کہ ان کلمات کے پڑھنے والے سب کے سب شیطانِ رجیم کی برائی سے محفوظ رہنے کے لئے اللہ تعالیٰ کی پناہ طلب کرتے ہیں، اور یہ ایک ایسے ارشاد پر عمل پیرا ہونے کے لئے کوشش ہے، جس میں حکیم مطلق

تکمیل کے لئے
پیشکش کی گئی ہے

ان تمام صورتوں کا مقصد ایک ہے

(جل جلالہ) حضرت نبی محمد مصطفیٰ (صلعم) سے یوں مخاطب ہے :-
 "فَاِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ ط ۱۶۸
 ترجمہ: جب قرآن کی قرأت کرو تو اللہ تعالیٰ کی پناہ طلب کر لیا
 کرو، راندے ہوئے شیطان سے؟ مذکورہ آیت کا یہ ترجمہ تعوذ کے اس
 روایتی پہلو کے مطابق ہے، جس کے پیش نظر اکثر مفسرین نے اپنا
 خیال ظاہر کیا ہے کہ، تعوذ قرآن حکیم کی تلاوت و قرأت سے پہلے
 پڑھنا چاہئے، لیکن اس کے برعکس بعض مفسرین کا کہنا ہے کہ تعوذ قرآن
 پڑھ چکنے کے بعد پڑھ لینا چاہئے، ان میں ابن کثیر بھی شامل ہے، جو
 سنت رسول مقبول سے متعلق ایک روایت کی دلیل کے ساتھ اس طرف
 مائل ہو جاتا ہے، انشاء اللہ تعالیٰ ہم اس باب میں آپ کے سامنے کچھ
 حقائق پیش کریں گے، تاکہ آپ باسانی سمجھ سکیں کہ مذکورہ ارشاد کا مقصد
 کیا ہے، اور اس پر عمل کرنے کے متعلق اختلاف کس وجہ سے پیدا ہوا،
 وغیرہ۔

تعوذ نعم قرآن کے بعد پڑھنا چاہئے

عقل، روح، اور جسم کے لئے تین قسم کے فرامین

جاننا چاہئے کہ اللہ تعالیٰ کے فرامین اُس کے بندوں پر واقع ہونے
 کے تین مقاصد ہوتے ہیں: یا تو کسی عمل کے لئے فرمایا جاتا ہے کہ تم
 یہ کام کر لیا کرو، یا کسی قول کے لئے ارشاد ہوتا ہے کہ تم یہ بات کہا کرو،
 یا کسی علم کے لئے فرمان ہوتا ہے کہ تم اس واقعہ کے علم تک رسا ہو جایا
 کرو، کیونکہ بندے کا دائرہ اختیار اپنی ہی ہستی کے ظاہر و باطن میں صرف
 عمل، قول، اور علم تک محدود ہے، جس میں عمل کا تعلق اس کے جسم سے،

قول کا تعلق نفسِ ناطقہ سے اور علم کا تعلق عقل سے ہے۔

اب ہم مذکورہ بالا آیت کی تحقیق کرتے ہیں، کہ اس ارشاد کا اصلی مقصد کیا ہے، چنانچہ امر ”فَاسْتَعِذْ“ کے معنی ہیں ”پناہ طلب کرو، جس کا اصلی مقصد ایک خاص عمل ہے، اور وہ بھی علم و حکمت کی صورت میں، کیونکہ اگر ہم یہ مانیں کہ امر ”فَاسْتَعِذْ“ کی تعمیل صرف کلمہ ”أَعُوذُ بِاللّٰهِ“ ہی کے پڑھ لینے سے ہو سکتی ہے، تو اس کا مطلب یہ ہو گا، کہ یہ کلمہ اس سلسلے میں ایک دعا کی حیثیت سے ہے، دران حال ہمیں یہ بھی سمجھنا ہو گا کہ جس دعا میں فعل کی نسبت بند سے کی طرف دی گئی ہو، تو اس کا اشارہ یہ ہوتا ہے کہ، اس دعا کی قبولیت کے لئے کوئی خاص علم و عمل لازمی ہے، مثلاً جب ہم اپنی مقررہ دعائیں یہ کہا کرتے ہیں، کہ ”إِيَّاكَ نَعْبُدُ وَإِيَّاكَ نَسْتَعِينُ۔“ ہم صرف تیری عبادت کرتے ہیں، اور تجھ ہی سے مدد چاہتے ہیں،“ تو ظاہر ہے کہ اس دعا میں شرطِ قبولیت کا ذکر لفظِ دعا سے پہلے آیا ہے، وہ یہ ہے کہ ہم اس حقیقت کو سمجھ لیا کریں، کہ کس طرح بلا شرکتِ غیر صرف اللہ تعالیٰ ہی سے مدد طلب کر لی جاسکتی ہے، تو یہاں اس حقیقت کی کلید ملنے کا اشارہ عبادت کی طرف کیا گیا ہے گویا استعانت کی شرطِ عبادت بتائی گئی ہے، اور یہ عبادت بھی تو عاصیانہ و جاہلانہ قسم کی عبادت نہیں، بلکہ اس مقام پر عبادت کی انتہائی درست صورت کا ذکر ہے، اور وہ عارفانہ طرز کی عبادت ہے، پس معلوم ہوا کہ ہر دعا کی قبولیت کے لئے کوئی نہ کوئی عملی شرط ہو کرتی ہے، اس کا

کیا تصور رکھنا ہے؟

دعا کی شرط

عاصیانہ عبادت اور عارفانہ عبادت

نتیجہ یہ نکلا کہ ”فَاسْتَعِذْ“ کے امر کا اصلی مقصد یہ نہیں کہ ہم صرف قول ہی کو اپنائے بیٹھیں، اور اس کے معنی میں جو علم و عمل مطلوب ہے، اس کو انجام نہ دیں۔

اب اس وضاحت کے بعد مذکورہ آئیہ استعاذہ کے اصلی ترجمہ کی طرف رجوع کیا جاتا ہے، اور وہ یہ ہے: ”پس جب تو قرآن پڑھ چکے تو اللہ تعالیٰ کی پناہ طلب کر لیا کہ شیطانِ رحیم سے“ اس ترجمہ کے متعلق آپ دو سوال کر سکتے ہیں؛ پہلا سوال یہ کہ قرآن پڑھ چکنے کے بعد شیطان سے واسطہ پڑنے اور اس سے بچنے کے لئے اللہ تعالیٰ کی پناہ طلب کرنے کے کیا معنی؟ دوسرا سوال یہ کہ شیطان راندے ہوئے کو اصل معنی ہی کی طرح رحیم کہنے کا مطلب کیا؟ تو پہلے سوال کا جواب یہ ہے کہ جس طرح وزن اور فعل کی واقعیت ”قَادًا فَرَعَتْ قَانُصَبًا“ (پس جب تو فارغ ہو جائے تو نصب کر لیا کہ) میں ہے، اسی طرح قَادًا فَرَعَتْ الْقُرْآنَ فَاسْتَعِذْ (جب پس تو قرآن پڑھ چکے تو پناہ طلب کر لیا کہ) میں ہے، اور اس آیت کا یہی ترجمہ صحیح ہے، جس کی پہلی دلیل یہ ہے کہ جس امر میں اللہ تعالیٰ نے خاص طور پر رسول اکرم صلی اللہ علیہ وآلہ وسلم سے مخاطب ہوا ہے، تو اس کے معنی میں اس سوال کی انتہائی نجات کی ہدایت پوشیدہ ہوتی ہے، پس اس خطاب میں (جو اللہ تعالیٰ نے اپنے محبوب رسولؐ سے کیا ہے) شیطان کی تمام برائیوں سے قطعی طور پر بچ کر اللہ تعالیٰ کی طرف سے ابدی پناہ حاصل

دو اہم سوال اور اس کا جواب

ان آیات کے خصائص میں خدا رسول سے

مخاطب ہے

کرنے کی ہدایت موجود ہے، اور اس اعلیٰ ترین مقصد میں کامیاب ہو جانے کی کُلی شرط یہ ہے کہ پہلے تو قرآن پڑھ لیا جائے، یعنی اس کی ضروری حقیقت کو اچھی طرح سے سمجھ لیا جائے۔

دوسری دلیل یہ ہے کہ لفظ ”قرآن“ کے معنی ”پڑھنے“ کے ہیں، جیسے ارشادِ خداوندی ہے: ”إِنَّا عَلَّمْنَا جَعْدَهُ وَقُرْآنَهُ، فَإِذَا قَرَأَهُ فَاتَّبِعْ قُرْآنَهُ“ (۱۷۱-۱۷۲) یعنی ہمارے ذمہ ہے (آپ کے قلب میں) اس کا جمع کر دینا اور اس کا پڑھنا، پھر جب ہم اس کو پڑھ چکیں تو آپ اس کے پڑھنے کے تابع ہو جایا کیجئے۔ پس اگر ہم آیہ تعوذ کے یوں معنی کر لیں: ”فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ“ پس جب تو پڑھنا پڑھ چکے تو اللہ تعالیٰ کی پناہ طلب کر لیا کر، شیطانِ رجیم سے، تو اس کا مطلب بھی: ”وَاكْفِ النَّسِيَّ وَجِبِّي شَيْطَانَ كَ خَطَرَاتٍ أَوْ رُسُوسٍ“ سے موافق عارضی طور پر اس وقت بچ سکتا ہے، جب کہ وہ اپنی روزانہ عبادت کی عام دعائیں یا خاص کلمات، اسماء وغیرہ پڑھ چکا ہو، کیونکہ ”قرآن“ کے معنی ”پڑھنے“ کے ہیں، چنانچہ آج اس کلامِ الہی کا نام ”قرآن“ ہے جو آنحضرت صلی اللہ علیہ وآلہ وسلم پر نازل ہوا ہے، تو اس کی ایک خاص وجہ یہ ہے، کہ کتابِ سید کو نبی پر نبوت کے آثار ظاہر ہونے سے پہلے حضورِ اسمِ اعظم پڑھا کرتے تھے، جس کا نتیجہ کلامِ الہی کی صورت میں ظاہر ہوا، لہذا کلامِ اقدس کا مبارک نام ”قرآن“ یعنی ”پڑھنا“ ہوا، تاکہ رسولِ مقبولؐ کی اس نتیجہ خیز عارفانہ

لفظ قرآن کے معنی

رسولِ خدا کا اسمِ اعظم پڑھنا

عبادت کی ایک لازوال یادگار باقی رہے، جو آنحضرت صلی اللہ علیہ وآلہ وسلم غارِ حرا اور دوسرے مقامات پر کیا کرتے تھے۔

کچھ عرصے کے بعد ان پر عجیب و غریب روحانی قسم کے پر حکمت واقعات گزرنے لگے، اور یہی سلسلہ جاری رہا، مگر ان عجیب واقعات پر خاطر خواہ غور و فکر کرنے کے لئے آنحضرت کو اس لئے وقت نہیں ملتا تھا، کہ مکاشفہ اور مشاہدہ کا ایک بھرپور عالم اُن کے سامنے موجود تھا، یہاں تک کہ خدائے تعالیٰ کی طرف سے جبرائیل علیہ السلام باقاعدہ وحی لے کر رسول اکرم صلی اللہ علیہ وآلہ وسلم پر نازل ہونے لگا، بعد ازاں کسی وقت میں آنحضرت کو اپنی روحانیت کی ابتدائی مسائل کے متعلق ان حکمت آگین معلومات کے ضائع ہونے کی فکر ہوئی، تو اللہ تعالیٰ نے حضور پر نور کو یہ فرما کر مطمئن کر دیا کہ یقیناً ہمارے ذمہ ہے، اس سارے کلام کا (جو آپ کی روحانیت کا نتیجہ ہے) آپ کے قلب یعنی نور میں یکجا کر دینا، اور اس کا پڑھنا۔ پس اس بیان کے نتیجے سے یہ ثابت ہوا کہ حقیقی مومن شیطان کے مسلسل حملوں سے بچ کر اللہ تعالیٰ کی ابدی پناہ میں اُس وقت محفوظ رہ سکتا ہے جبکہ وہ قرآن حکیم کی حقیقت و حکمت اور نورِ محمدی کی معرفت تک سا ہو چکا ہو۔

دوسرا سوال لفظ "رحیم" کے متعلق پیدا ہوا تھا، جس کا مفصل جواب یہ ہے کہ رحیم کے حقیقی معنی ہیں: سنگ سار کرنے والا یا پتھر اوڑھ

رسول کا مکاشفہ

قرآن میں رسول اللہ کی پوری روحانی سرگزشت مذکور ہے

کرنے والا، یعنی لوگوں کو صراطِ مستقیم سے ہٹانے میں شیطان اپنی پوری طاقت کے ساتھ سوالات کی بوچھاڑ کرتا رہتا ہے، جن سے صرف قرآنی علم و حکمت کی سپر ہی کسی مومن کو بچا سکتی ہے، اور قرآنی علم و حکمت کی کلید رسولِ خدا کی حقیقی فرمانبرداری میں پوشیدہ ہے، اور جانتا چاہئے کہ سب سے بڑے رجم کا نام ابلیس ہے، جس کی لاتعداد ذریعات ہیں، ان میں سے کچھ تو جنات (نادیدہ مخلوق) کی صورت میں پوشیدہ ہیں، اور کچھ حیوان و انسان کے بھیس میں ظاہر ہیں۔ اب فرض کیجئے کہ ایک شیطان صفت انسان کسی حقیقی مسلمان کو سیدھے راستے سے ہٹانے کی کوشش میں لگا ہوا ہے، اور وہ اپنے اس مقصد میں کامیاب ہونے کے لئے اُس حقیقی مسلمان پر بناوٹی علم کا اثر ڈال رہا ہے، جس میں جھوٹ، فریب، اور مکہ کے سوا کچھ بھی نہیں، اب اس نمائندہ ابلیس کی باتیں ظاہر میں خواہ کتنی نرم، بیٹھی، اور نوش آئند کیوں نہ ہوں، مگر ان باتوں سے اُس حقیقی مومن کی ”روح الامان“ جس طرح مجروح ہو رہی ہے، اس کے اعتبار سے حقیقت میں اُس شیطان الانس کو رجم یعنی پتھراؤ کرنے والا کہا جائے گا، ظاہر ہے کہ اس موقع پر مومن کے لئے صرف علمِ حقیقت ہی کام آ سکتا ہے، اور ذکر و عبادت ہی اُسے فائدہ دے سکتی ہے، کیونکہ عبادت سے نہ صرف علمِ حقیقت کا جوہر کھلتا ہے، بلکہ معجزانہ قسم کار و معانی علم بھی اسی کے وسیلے سے ملتا

شیطان پتھراؤ کرتا ہے
شیطان تین طرح کا باس بدلتا ہے
شیطان کی باتوں سے روح زخمی ہو جاتی ہے

رہتا ہے ۔

پس یہ حقیقت پایہ ثبوت پر آگئی کہ اللہ تعالیٰ کے اس ارشاد کا اصلی اور آخری مقصد، جس میں فرمایا گیا ہے کہ ”پس جب تو قرآن پڑھ چکے تو اللہ تعالیٰ کی پناہ طلب کر لیا کہ شیطانِ رحیم سے“ یہ ہے کہ خدا کے نذر اور اس کی کتاب کے ذریعہ ہمیں یہ علم ہو کہ ابلیس، شیطان و عیزہ کون ہیں؟ اور یہ کہاں کہاں سے حملہ آور ہو سکتے ہیں؟ اور کن کن ہتھیاروں سے ان کا مقابلہ کیا جاسکتا ہے؟ یا یہ کہ ان سے بچ کر خدا کی پناہ میں آنے کا راستہ کون سا ہے؟ اور شیطان سے جنگ کرنے یا اُس سے دُور بھاگ کر خدا کی پناہ میں آنے کی باتیں اس لئے لازم آتی ہیں، کہ وہ بقولِ قرآن ہمارا کھلا دشمن ہی ہے، اور اس کے پاس لاتعداد فوج ہے۔

والسلام

Spiritual Wisdom
and
Luminous Science

Knowledge for a united humanity

شیطان کون ہے؟

بِسْمِ اللّٰهِ الرَّحْمٰنِ الرَّحِیْمِ

تسمیہ کے حقائق کا انکشاف

پروردگارِ عالمین سے توفیقِ خاص طلب کرتے ہوئے بیان کیا جاتا ہے کہ تسمیہ اس کلمہ بسم اللہ کا نام ہے جو قرآن پاک کے ہر سورے کے آغاز میں لکھا ہوا موجود ہے، اور یہ پورا کلمہ یعنی بِسْمِ اللّٰهِ الرَّحْمٰنِ الرَّحِیْمِ یقیناً اللہ تعالیٰ کے ان بابرکت کلماتی ناموں میں سے ہے، جو مفصل ہیں، اور معنوی فیوض و برکات سے بھرپور ہیں، جیسا کہ قرآنی ارشاد ہے:

”تَبٰرَكَ اسْمُ رَبِّكَ ذِی الْجَلَالِ وَالْاِکْرَامِ“ (۵۵/۱) بڑا بابرکت نام ہے، آپ کے رب کا جو جلالت و کرامت والا ہے۔ یہاں برکت سے خاص مراد علم و حکمت کی لا انتہائی ہے، یعنی مطلب یہ کہ پروردگار کے خاص ناموں کے مسلسل ذکر کرنے سے جو علمی عجائبات کا سلسلہ جاری رہتا ہے وہ کبھی ختم نہیں ہوتا، اور اسی اعلیٰ ترین برکت کے تحت دوسری تمام روحانی و مادی برکات بھی پائی جاسکتی ہیں، اور لفظِ برکت کے لغوی معنی بڑھاؤ اور زیادتی کے ہیں۔

بسطح صحت ایک لفظ خدا کا نام ہو سکتا ہے اسی طرح ایک پورا کلمہ بھی خدا کا نام ہو سکتا ہے

کتب تفاسیر و احادیث میں بسم اللہ کے بہت سے فضائل بیان کئے گئے ہیں، اسی طرح دوسری متعلقہ کتب میں بھی اس قسم کی بہت سی روایات منقول ہیں، پنانچہ تفسیر بحر اللہ اور ریاض القدس کے حوالے کی بناء پر کوکب درمی باب پنجم کے شروع میں ابن فخری رضی اللہ عنہ سے روایت ہے کہ ایک روز امیر المؤمنین علیہ السلام نے فرمایا: "كُوِّبَتْ لَأَوْقَاتٍ بِسْمِ اللَّهِ سَبْعِينَ بَعِيرًا - یعنی اگر میں چاہتا تو بیاؤ بسم اللہ کی تفسیر سے ستر اونٹ لاد دیتا۔"

کتب روایات

پس معلوم ہوا کہ بِسْمِ اللّٰهِ الرَّحْمٰنِ الرَّحِیْمِ کے کئی معنی ہیں، اور ان تمام معنوں کے خلاصے میں معبود برحق کے مبارک نام کی تعریف اور اس کے ذکر کی ہدایت ہے، پنانچہ اللہ تعالیٰ کا ارشاد ہے: "وَلَا تَأْكُلُوا مِمَّا لَمْ يَذْكَرْ اسْمُ اللّٰهِ عَلَيْهِ" (۲۱۱) اور ایسے جانوروں میں سے مت کھاؤ جن پر (بوقت ذبح) اللہ کا نام نہ لیا گیا ہو۔" اب دو حقائق ہمارے سامنے آگئے: ایک حقیقت یہ کہ جس طرح اللہ تعالیٰ کے لفظی نام ہوتے ہیں، اسی طرح اس کے کلماتی نام بھی ہوا کرتے ہیں، اس لئے کہ حلال جانوروں کو ذبح کرتے وقت جو کلمہ (بِسْمِ اللّٰهِ وَاللّٰهُ اَكْبَرُ) پڑھا جاتا ہے، اس پورے کلمے کو اللہ تعالیٰ نے اپنا نام قرار دیا، جس میں اس کا لفظی نام بھی ہے، اور ناموں کے ذکر کرنے کی ہدایت بھی ہے، اس حقیقت کی ایک اور دلیل یہ ہے کہ نزول قرآن کے آغاز میں جبریلؑ نے آنحضرتؐ سے کہا کہ: "اقْرَأْ بِاسْمِ رَبِّكَ" (۹۶)

ذکر نام پر توجہ

اپنے رب کا نام لے کر پڑھا کیجئے۔ تو اس کی تعمیل بہر حال کلمہ بسم اللہ الرحمن الرحیم کی صورت میں کی گئی۔ پس معلوم ہوا کہ بسم اللہ کی پوری آیت اللہ تعالیٰ کے کلماتی ناموں میں سے ایک ہے، اس لئے کہ قرآن پاک کی اولین سورت پڑھنے سے پہلے پروردگار کے جس نام کا پڑھنا مقصود تھا، وہ یہی بسم اللہ ہے۔

دوسری حقیقت یہ ہے کہ انسانوں کو ایک محدود اختیار دیا گیا ہے، جسکے معنی یہ ہیں کہ وہ جبکہ اپنی اصلی اور قدرتی فطرت میں ہو تو نیکی اور بدی کے درمیان اس طرح ٹھہرا ہوا ہوتا ہے جس طرح ایک منصف مزاج سُنار سونا تو لسنے سے پہلے ترازو کی برابری دیکھنے کے لئے، اور سونا تو لسنے کے نتیجے پر سونے اور بٹے کی برابری دیکھنے کے لئے انتہائی ہوشیاری اور عدل سے ترازو کی سوئی کو بالکل سیدھی کر دیتا ہے، تاکہ سونے کے لین دین میں نہ لینے والے پر ظلم ہو، اور نہ دینے والے پر۔ اس مثال سے یہ معلوم ہوا کہ انسان جبکہ اپنی اصلی فطرت پر ہو، اپنی ارادی قوت کی ذرا سی حرکت سے بڑی آسانی کے ساتھ نیکی اور بدی میں سے کسی ایک کی طرف جھک سکتا ہے، اب اس نے یہ ارادی حرکت اپنی ہی پسند سے کی، پس پسند کا دوسرا نام اختیار ہے۔

پھر اگر کوئی شخص یہ سوال کرے کہ جب انسانی ارادے کی مثال ایک ایسے ترازو کی طرح ہے، جس کے دونوں پتلے آخری حد تک برابر

تذکرہ قرآن کے وقت رسول اللہ نے کیا پڑھا تھا؟

اختیار کی اصلیت، اختیار کی ایک مثال

کٹے گئے ہیں، تو ایسے متوازن اور مساوی ارادے کے اندر اختلاف اور تضاد کہاں سے واقع ہوا، کہ ارادے کا یہ ترازو کبھی تونیکا کی طرف جھکتا ہے، اور کبھی بدی کی طرف؟ اس کا جواب یہ ہے کہ انسان کا یہ ارادہ دو برابر کی مخالفت اور متضاد طاقتوں کے زیر اثر ہے، اور وہ دو طاقتیں انسان کی عقل اور نفس ہیں، اس لئے اس کے ارادے پر کبھی تو عقل کا اور کبھی نفس کا تصرف ہوتا رہتا ہے۔

عقل و نفس کی جنگ

اسی طرح انسانی عقل و نفس کی یہ پوشیدہ جنگ ہمیشہ جاری رہتی ہے، اور یہ جنگ نہ صرف کسی ظاہری قول و عمل کے کرنے یا نہ کرنے کے بارے میں واقع ہوتی ہے، بلکہ تفکرات، تصورات، اور خالص ارادے میں بھی عقل و نفس کی جنگ یا کہ رسہ کشی ہوتی رہتی ہے، پھر اللہ تعالیٰ کی رحمت کُل کا یہ تقاضہ ہوتا ہے کہ عقل و نفس کی اس خانہ جنگی میں عقل کی مدد کی جائے، اور نفس کو ہر معاملہ میں عقل کا تابع بنا دیا جائے، اور جن لذتوں کی طمع سے وہ عقل کی مخالفت کر رہا ہو، اس کو ان سے بے رغبت کر کے روحانی قسم کی بہترین لذتوں اور مسترتوں کی طرف راغب کر دیا جائے۔

عقل کی مدد کے لئے چارہ جوئی

پس اللہ تعالیٰ نے جو قادرِ مطلق اور حکیم برحق ہے، اپنے اسماء ہی کو جن میں عقل کے لئے نورانی مدد اور نفس کے لئے روحانی مسرت موجود ہے، انسان کے سامنے رکھ دیا، تاکہ انسان کو ان کے ذکر سے سکونِ قلب حاصل ہو سکے، چنانچہ ارشادِ خداوندی ہے: "الْأَبْذِكْرُ

اللّٰهُ تَطْمَئِنُّ الْقُلُوبُ (۱۳۸) آگاہ ہو، کہ اللہ تعالیٰ کی یاد ہی سے (جو اس کے حقیقی ناموں کے ذریعہ کی جا سکتی ہے) دلوں کو تسلی ملتی ہے؛ دل نفس کا دوسرا نام ہے، پس یادِ الہی سے انسانی نفس کو روحانی مسرت ملتی رہتی ہے، اور وہ مزید خوشیوں اور مسرتوں کی امید پر عقل کی تابعداری کرنے لگتا ہے۔

ایسے نفس کو جس نے عقل کی تابعداری میں اللہ تعالیٰ کی عبادت اور حقیقی ذکر سے آخری اطمینان اور روحانی سکون حاصل کر لیا ہو، اللہ تعالیٰ سے یہ ندا آتی ہے کہ: يَا أَيُّهَا النَّفْسُ الْمَطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً فَادْخُلِي فِي عِبَادِي وَادْخُلِي جَنَّتِي (۱۹) اے اطمینان یافتہ نفس! اب تو اپنے پروردگار کی طرف رجوع کر، درحالیکہ تو اس سے خوش اور وہ تجھ سے خوش ہے پھر تو میرے (خاص) بندوں میں شامل ہو جا، اور میری جنت میں داخل ہو جا۔

حضرت آدم علیہ السلام کے بارے میں قرآن پاک کا یہ قصہ مشہور ہے کہ اللہ تعالیٰ نے اسے عِلْمُ الْأَسْمَاءِ (ناموں کا علم) سکھایا، مگر اس حقیقت کو اہل حکمت کے سوا اور کوئی نہیں جانتا کہ اسے یہ تعلیم کس طریقے پر دی گئی؟ کیا آدم علیہ السلام کا وہ علم اکتسابی (ظاہری) نوعیت کا تھا یا عطائی (معجزانہ) قسم کا؟ کیا اللہ تعالیٰ نے حضرت ابوبشر کو اسماء الاشیاء (چیزوں کے ناموں) کی تعلیم

ذکر الہی سے عقل کی مدد اور نفس کی خاموشی

عبادت سے روحانی سکون

نفس مطمئنة

علم الاسماء

دی یا اسماء اللہ الحسنى (اللہ تعالیٰ کے بزرگ ناموں) کی؟ کیا یہ درست نہیں کہ کائنات و موجودات کی ساری چیزوں کے نام اور ان کے متعلق تمام علوم اللہ تعالیٰ کے ناموں میں پوشیدہ ہیں؟ کیا یہ درست نہیں کہ آسمان و زمین کے علمی خزانوں میں داخل ہونے کے لئے اللہ تعالیٰ کے سارے نام ہی نورانی کلیدوں کی حیثیت رکھتے ہیں؟ جیسا کہ اللہ تعالیٰ کا ارشاد ہے: **لَقَدْ مَقَالَيْدُ السَّمَوَاتِ وَالْأَرْضِ** (۳۹)

اسی کے اختیار میں ہیں آسمانوں اور زمین کی کنجیاں۔

اہم اسماء اللہ کے معجزات ہی سے حضرت آدم کی تعلیم تھی

اگر حقیقت یہی ہو کہ اللہ تعالیٰ کے نام (اسماء) ہی آسمانوں اور زمینوں کے خزانوں کی کلیدیں ہیں تو اصولاً یہ بھی حقیقت ہے کہ ان تمام کنجیوں کا بھی ایک علیحدہ خزانہ ہوگا، جس کی نایاب، گمراہی اور واحد کلید نہ تو وقت ہوگی کہ جو شخص چاہے ان تمام خزانوں کو ٹٹا سکے، نہ یہ کسی اور خزانہ میں رکھی ہوگی، کیونکہ اگر یہ کلید کسی اور خزانے میں رکھی ہوئی ہوتی، تو پھر اس خزانے کی بھی ایک کلید لازم آتی، اور یہ سلسلہ یعنی کلید کی کلید ہونا کبھی ختم نہ ہوتا، اور نہ یہ کسی دوسرے کھلے مقام میں رکھی ہوگی، بلکہ یہ ایک ایسے شخص کے پاس رکھی ہوئی ہوگی جو حقیقتاً و حاضر ہونے کے باوجود (بقول مولانا روم) سات سو پردوں کے اندر رہتا ہے، پس ایسا شخص انسانِ کامل یعنی امامِ زمان ہے۔

خزانہ الہی کی کلیدیں

کسی خوش نصیب کو امام کی حقیقت معترف حاصل ہو سکتی ہے

سات سو امتحانات سے گزرنا چاہئے بعد

پس یقین رکھنا چاہئے کہ اللہ تعالیٰ کے سارے نام جو

بلندی و پستی (آسمان و زمین) کے علمی خزانے ہیں، اسمِ اعظم کے تحت ہیں، نیز یقین رکھنا چاہئے کہ ابو البشر کی تعلیم اسمِ اعظم کے ذکر کے نتیجے میں معجزانہ طریقے پر ہوئی تھی، اور یہی طریقہ تعلیم حضرت محمد مصطفیٰ صلی اللہ علیہ وآلہ وسلم اور دوسرے تمام انبیاء و اولیاء کے لئے مقرر تھا، اور مقرر ہے، تو معلوم ہو کہ اللہ تبارک و تعالیٰ کا حقیقی نام ہی علم و معرفت کی کلید ہے، یہی وجہ تھی کہ جبریل علیہ السلام نے سب سے پہلی بار وحی لاتے ہوئے آنحضرت صلی اللہ علیہ وآلہ وسلم سے کہا کہ: "اقْرَأْ بِاسْمِ رَبِّكَ" یعنی اپنے پروردگار کے نام کے ذریعے پڑھا کیجئے۔

جب حضرت نوح علیہ السلام کے زمانے میں طوفان شروع ہوا، تو انہوں نے اپنے فرمانبردار مومنوں کو کشتی میں سوار کرنے سے پہلے جو دعا زبان پر لائی وہ "بِسْمِ اللّٰهِ" کی صورت میں تھی، چنانچہ قرآن کا ارشاد ہے: "وَقَالَ اٰذْكَبُوْا فِيْهَا بِسْمِ اللّٰهِ مَجْرٰهًا وَّ مُرْسٰلًا" اور حضرت نوح نے فرمایا کہ اس کشتی میں سوار ہو جاؤ، اس کا پھلنا اور اس کا ٹھہرنا اللہ ہی کے نام سے ہے۔ اس موقع پر یہ حقیقت سامنے لائی جاتی ہے کہ جو دعا، کلمہ یا اسمِ ذکر الہی کے طور پر پڑھنے کے لئے لازمی قرار دیا گیا ہو تو اس کے اندر کچھ ایسے معانی اور حقائق مخفی ہوتے ہیں جن کا سمجھ لینا دوسرے حقائق کے بہ نسبت آنا ضروری ہے، جتنا کہ دوسری عبادت کے

علم نبیانی تعلیم صرف اسمِ اعظم ہی کا روشنی تھی

اس میں سوار ہونے سے پہلے نوح علیہ السلام نے

اسمِ اعظم کا ذکر شروع کیا تھا

ہر ضروری دعا میں ضروری
سمعی پوشیدہ ہوتے ہیں

یہ نسبت اس ذکر الہی کا پڑھنا ضروری ہے۔

مذکورہ بالا بیان سے بسم اللہ کے معنی و حقیقت سمجھنے کی ضرورت و اہمیت ظاہر ہوئی، چنانچہ بِسْمِ اللّٰهِ الرَّحْمٰنِ الرَّحِیْمِ ط کے معنی ہیں :-

”شروع کرتا ہوں اللہ کے نام سے جو بڑا مہربان نہایت رحم والا ہے۔“ لیکن یہ اس کے سطحی معنی ہیں، اور اس کی تحقیق کرنے کے لئے ہمیں بسم اللہ کے متعلق ضروری آیات کو سامنے رکھ کر چشم بھیرت سے دیکھنا ہوگا، کہ بسم اللہ کی معنوی تعلیم اور امرِ آخرین کس چیز کے متعلق ہے، چنانچہ یہ حقیقت تو بہت سے لوگ جانتے ہیں کہ اللہ تعالیٰ کی طرف سے جو نبیل علیہ السلام نے جب پہلی بار پیغام لایا، تو اس کے شروع میں کلمہ بسم اللہ جزو کلام کی حیثیت سے لگا ہوا نہیں تھا، اس کی دلیل یہ ہے کہ اگر بسم اللہ اس سورۃ کے آغاز ہی میں لگائی ہوئی ہوتی، تو یہ نہ فرمایا جاتا کہ ”اپنے پروردگار کا نام لے کر پڑھائیے“، بلکہ صرف یہی فرمایا جاتا کہ ”پڑھائیے“۔ چونکہ بقرآن بسم اللہ اس سورہ کا حصہ تھی، جس کو پڑھنے کے لئے فرمایا گیا تھا تو پھر اس کا علیحدہ ذکر کرنے کی ضرورت ہی نہ ہوتی، پس معلوم ہوا کہ کلمہ بسم اللہ کسی بھی سورت کے شروع میں نہیں آیا ہے، بلکہ یہ کلمہ قرآن پاک کے متن کی ایک آیت ہے جس طرح کلمہ اعوذ باللہ قرآن پاک کے متن کی ایک آیت ہے، مسک آداب کے طور پر قرآن مجید پڑھنے سے پہلے پڑھا جاتا ہے، اسی طرح بسم اللہ

ہر قرآنی تعلیم میں ایک امر ہے، پس بسم اللہ کا آخری امر کیا ہے؟

کیا بسم اللہ جزو سورت ہے؟

ہر سورے کے آغاز میں لکھی گئی، جس کی پہلی وجہ تو یہ ہے کہ آنحضرتؐ سے فرمایا گیا کہ پروردگار کا نام لے کر قرآن پاک کی قرأت کیجئے، اور دوسری وجہ بسم اللہ کی معنوی اہمیت ہے۔

پس بسم اللہ کہنے یعنی پروردگار کا نام لے کر قرآن پاک کی سب سے پہلی تنزیل پڑھنے کے بارے میں آنحضرتؐ کو جو کچھ ارشاد ہوا ہے ہم اسی سے بحث کرتے ہیں، چنانچہ خدا نے تعالیٰ کا ارشاد ہے:

”اِقْرَأْ بِاسْمِ رَبِّكَ الَّذِي خَلَقَ“ (۹۶) (اے پیغمبر

صلی اللہ علیہ وآلہ وسلم) آپ پر (جو قرآن نازل ہونے لگا ہے)

اسے اپنے رب کا نام لے کر پڑھائیجئے، یعنی اپنے اس پروردگار

کے ”اسمِ اعظم“ کے ذکر کی روشنی میں حقیقتِ تنزیل کو سمجھ لیجئے،

جس کی پرورش سے آپ کی یہ روحانی تخلیق مکمل ہوئی ہے۔ ”خَلَقَ

الْإِنْسَانَ مِنْ عَلَقٍ“ (۹۶) اسی نے انسان کو گوشت کے لوتھڑے

سے پیدا کیا۔ یعنی ذکر کے ایک ایسے سلسلے سے انسانِ کامل کو

پیدا کیا جس کے الفاظ ایک دوسرے کے ساتھ اسی طرح جمنے ہوئے

تھے، جس طرح خون کے قطرات کے آپس میں جمنے سے گوشت کا

لوتھڑا بن جاتا ہے، اور اس سے انسان پیدا ہوتا ہے۔ ”اِقْرَأْ


وَرَبُّكَ الْأَكْرَمُ الَّذِي عَلَّمَ بِالْقَلَمِ“ (۹۶) (اس

قرآن کو) پڑھائیجئے، اور آپ کا پروردگار بہت بزرگ ہے جس

نے قلم کے ذریعہ سکھایا۔ یعنی اسی ذکر کی روشنی میں حقیقتِ تنزیل

ذکر کے سلسلے کے روحانی تخلیق ہونے سے

کو پھر پڑھ لیجئے، کیونکہ آپ کا پروردگار بہت بزرگ ہے، جس نے آپ کو گویا عقل (قلم) کے ذریعے چند غور طلب روز سکھائے ہیں۔ ”عَلَّمَ الْإِنْسَانَ مَا لَمْ يَعْلَمْ“ ۹۶ جس نے انسان کو سکھایا، جو کچھ وہ نہیں جانتا تھا۔ یعنی اس نے روحانیت کے انتہی خاص طریقوں سے انسانِ کامل کو وہ ساری چیزیں سکھادیں، جن کو وہ نہیں جانتا تھا۔

اب مذکورہ بالا حقیقت کی روشنی میں بِسْمِ اللّٰهِ الرَّحْمٰنِ الرَّحِیْمِ ط کے حقائق و اسرار ملاحظہ ہوں: حرف ”ب“ استنجات کے لئے آیا ہے جس کے معنی ”ذریعہ“ یا ”سے“ کے ہوتے ہیں، اور حرف ”ب“ کا اصلی نام ”بیت“ یعنی گھر تھا، کیونکہ اس حرف کی شکل ایک گھر کی شکل بنتی ہے، جس کے دروازے پر ایک گھڑا شخص ظاہر کر دیا گیا تھا، جیسے ، پھر رفتہ رفتہ بیت کا نام ”با“ سے بدل گیا، اور مکان کی شکل پڑھی لکھی جیسی ہو گئی، اور وہ آدمی نقطہ بن کر رہ گیا۔

پس قرآن پاک کے شروع میں، ہر سورے کے آغاز میں، اور بسم اللہ جیسے خدا کے ایک بہت بڑے کلماتی نام کی ابتدا میں حرف ”با“ (ب) کے آنے کا اشارہ یہ ہے کہ خدائے تعالیٰ کی جو مقدس کتاب حقائق کائنات اور اسرارِ موجودات سے بھری ہوئی ہے، اس کی حکمت ایک خاص گھر سے مل سکتی ہے، اور اس مبارک گھر میں داخل ہونے کی اجازت ایک خاص شخص

گویا عقل کے نام سے ایک روحانی منزل

”با“ اور اس کا نقطہ

سے بل سکتی ہے، وہ مبارک گھر حضرت محمد صلی اللہ علیہ وآلہ وسلم میں، وہ عظیم ترین شخص جو اس پاک گھر کے دروازے پر دربان کی حیثیت سے ہے، حضرت مولانا ترمذی علی علیہ السلام ہیں، چنانچہ حضرت رسول اللہ صلی اللہ علیہ وآلہ وسلم نے فرمایا: "أَنَا دَارُ الْحِكْمَةِ وَعَلِيٌّ بَابُهَا" میں حکمت کا گھر ہوں اور علی اس کا دروازہ ہے۔ نیز فرمایا: "أَنَا مَدِينَةُ الْعِلْمِ وَعَلِيٌّ بَابُهَا فَمَنْ أَرَادَ الْعِلْمَ فَلْيَأْتِ الْبَابَ" میں علم کا شہر ہوں، اور علی اس کا دروازہ ہے، پس جو شخص علم کا طالب ہو اُسے چاہیے کہ شہر کے دروازے سے آئے۔ اور مولانا علی علیہ السلام نے اسی معنی میں فرمایا: "أَنَا نَقْلُهَا تَحْتَ بَابِ بِسْمِ اللَّهِ" میں وہ نقطہ ہوں جو بابِ بِسْمِ اللَّهِ کے نیچے ہے۔

بِسْمِ اللَّهِ میں حرفِ مَب کے بعد اسم آتا ہے، جس کی مراد اسمِ اعظم ہے، اللہ کے معنی معبودِ برحق کے ہیں، الرحمنِ فدائے تعالیٰ کا وہ اسمِ صفت ہے، جس میں وہ سارے انسانوں کے لئے جسمانی رحمتیں مہیا کر دیتا ہے، اور الرحمنِ "فدائے تعالیٰ کا ایک ایسا نام ہے جس میں وہ صرف مومنوں کے لئے روحانی رحمتیں عطا کر دیتا ہے، اور یہ دونوں قسم کی رحمتیں دل کی نرمی سے شروع ہوا کرتی ہیں، کیونکہ رحمت (مہر) کے معنی رِقَّتِ قلب یعنی دل کی نرمی کے ہیں، پس رسول اللہ صلی اللہ علیہ وآلہ وسلم بِسْمِ اللَّهِ اس معنی میں پڑھا کرتے تھے: "بِسْمِ اللَّهِ الرَّحْمَنِ الرَّحِيمِ"۔ معبودِ برحق کے اسمِ اعظم کے ذریعہ قرآن پڑھتا، اور

علم و حکمت محمد علی کے ذریعے مل سکتی ہے

بِسْمِ اللَّهِ کی مراد اسمِ اعظم ہے

دل کی نرمی تمام انسانی صفات کا سرچشمہ ہے

سمجھتا ہوں جو رحمت والا ہے، جسمانی احتیاجات کے لئے، اور
رحمت والا ہے روحانی ضروریات کے لئے۔“

اس بیان کا خلاصہ یہ ہوا کہ بسم اللہ کی معنوی واقعیت ہر شخص کی
علمیت کے مطابق ہے، اور حقیقت یہی ہے کہ سب سے پہلے
اس ارشادِ الہی پر غور کیا جائے، جس میں بسم اللہ پڑھنے کی تعلیم دی
گئی ہے، یعنی ”اِقْرَأْ بِاسْمِ رَبِّكَ“ کے منشاء و مطلب کو سمجھ
لیا جائے، وہ یہ ہے کہ آنحضرتؐ سے فرمایا جاتا ہے کہ اپنے رب کے
اُس نام کے ذریعہ قرآن پڑھا کیجئے، جس کے ذکر کی بدولت آپ کی
روحانی پرورش و تخلیق مکمل ہو چکی ہے، پس یہ اشارہ اسمِ اعظم کی
طرف ہے، پھر رسولِ اکرم صلی اللہ علیہ وآلہ وسلم نے اسمِ اعظم کے
ذکر کو نزولِ قرآن کے دوران بھی اسی طرح قائم و جاری رکھا، جس طرح
یہ اس سے پہلے تھا، اور کلمہ بسم اللہ کو جس میں اسمِ اعظم کی عملی تعریف
موجود تھی، قرآنِ پاک کا سرنامہ بنایا، اور یہی سرنامہ ہر سورۃ کے آغاز
میں رکھا گیا، تاکہ قرآنِ پاک کی ترتیب میں اسمِ اعظم کا ذکر سب سے
پہلے آجائے۔

اس سے قبل بتایا جا چکا ہے کہ بسم اللہ قرآنِ حکیم کے متن کی
ایک آیت ہے جو سورۃ النحل (۲۷) کی تیسویں (۳۰) آیت کے متن جو حضرت
سیمان علیہ السلام کے قصے کے سلسلے میں آتی ہے، چنانچہ ملکہ بلقیس
نے کہا کہ سردارو! میری طرف ایک باکرامت کتاب ڈالی گئی ہے

بسم اللہ میں اسمِ اعظم کی تعریف ہے

وہ سیلمان کی جانب سے ہے، اور وہ بسم اللہ الرحمن الرحیم ہے حکیم مطلق نے اس قصے میں مکہ بلیقیس کے عالم مکاشفہ کو کتاب کریم قرار دیا، اور اس معجزاتی تصور و خیال کا دوسرا نام ”بسم اللہ الرحمن الرحیم“ بتایا، جو حضرت سیلمان علیہ السلام کی جانب سے اسم اعظم کے ذکرِ خفی کا ایک ذیلی معجزہ تھا، پس رسول اللہ صلی اللہ علیہ وآلہ وسلم نے بسم اللہ (اللہ کے نام کے ذریعے) جس موقع پر بھی کہا ہو تو اس سے آنحضرت کی مراد اللہ تعالیٰ کا سب سے بڑا معجزاتی نام یعنی اسم اعظم ہی تھا جو ہمیشہ زندہ اور ظاہر و باطن میں نورِ ہدایت کا سرچشمہ ہے، کیونکہ غور و فکر کرنے سے ہر دانشمند کے لئے یہ حقیقت روشن ہو سکتی ہے کہ لفظ ”اللہ“ اگرچہ اسم ہے، لیکن یہ یہاں دوسری بہت سی مثالوں کی طرح مسما کے طور پر آیا ہے، مثلاً اقراء باسم ربک میں ”رب مسما ہے، اس لئے اس ارشاد کی تعمیل میں یارب یارب نہیں کہا جائے گا، بلکہ دوسرا کوئی اسم پڑھا جائے گا، جس کا ذکر ہو چکا ہے، اسی طرح بسم اللہ میں اسم کی مراد اسم اعظم ہے، اور لفظ ”اللہ“ مسما کے طور پر آیا ہے، یعنی اس حکمت میں جو بسم اللہ ہے، لفظ ”اللہ“ کا کوئی بیان نہیں، کیونکہ وہ ذاتِ خدا کا قائم مقام ہے، بلکہ خدا کے نام کا بیان ہے، یہاں تک کہ ”الرحمن الرحیم“ میں بھی سرتاسر اسی نام یعنی اسم اعظم کی تعریف و توصیف سموتی ہوئی ہے، اس بیان کے ہر قسم کی تقلید سے بالا تر رہ کر پڑھنے اور غور و فکر کرنے کی ضرورت

بسم اللہ کا ایک اور نام

اسم اعظم میں نور ہدایت کو توڑ دینے

اسم اعظم

ہے، ورنہ اس کا مطلب سمجھ لینا دشوار ہے، مگر اس شخص کو اس حقیقت کا سمجھ لینا کوئی مشکل نہیں، جس کو خدا نے تعالیٰ نے حقیقت پسندی کی توفیق عنایت فرمائی ہے۔

والسلام



**Institute for
Spiritual Wisdom
and
Luminous Science**

Knowledge for a united humanity

بِسْمِ اللّٰهِ الرَّحْمٰنِ الرَّحِیْمِ

دُعَا حِصَّةٔ اَوَّل

اُمُّ الْکِتَابِ کے رُزُو و اسرار

سورہ فاتحہ کے ناموں میں سے ایک نام ”اُمُّ الْکِتَابِ“ ہے، جس کے معنی ہیں ”کتاب کی اصل“۔ اس کا مطلب یہ ہوا کہ قرآن حکیم اور کتاب کائنات کی ساری حکمتیں مختصر سے مختصر کر کے اس سورہے میں سمو دی گئی ہیں، یا یہ کہ سارا قرآن سورہ فاتحہ کی خدائی تفسیر و تشریح ہے، اور یہ دونوں واقعات صحیح ہیں، چنانچہ اللہ تعالیٰ کا ارشاد ہے: ”وَ اِنَّكَ فِيْ اُمَّ الْكِتَابِ لَدَيْنَا لَعَلِيْ حَكِيْمٌ“ (س۳۱) اور وہ (قرآن پاک) اُمُّ الْکِتَابِ (سورہ فاتحہ) میں ہے (اور وہ ہی اُمُّ الْکِتَابِ نوری وجود میں) ہمارے پاس علیٰ ہی ہے، حکمت والا۔ پس اہل دانش کیلئے

یہ حقیقت مسلمہ ہے کہ قرآن اگہ ایک طرف سے سورہ حمد میں سمویا ہوا ہے، تو دوسری طرف حضرت مولانا علی علیہ السلام کے نور میں یکجا ہے، کیونکہ بقول نبی اکرم سورہ فاتحہ تو ظاہری اُم الکتاب ہے، اور مولانا علی کا نور باطنی اُم الکتاب ہے، اس مطلب کی مزید توثیق کے لئے کتاب ”وجہ دین“ گفتار ۱۹ کا آخری حصہ ملاحظہ ہو۔

علی کے نور میں قرآن

سورہ فاتحہ کے اُم القرآن ہونے کے یہ معنی ہیں کہ یہ سورہ تمام قرآن کا خلاصہ ہے، یعنی قرآن پاک میں جس مطلب کی تشریح کی گئی ہے سورہ فاتحہ میں اسی مطلب کا اختصار کیا گیا ہے، بالفاظ دیگر سورہ حمد کتاب مجمل اور قرآن کتاب مفصل ہے، سورہ فاتحہ ہدایت الہی کی ایک جامع اور ہمہ رس مثال ہے، اور تمام قرآن اسی ہدایت کی ذیلی مثالوں کا مجموعہ ہے، نیز سورہ فاتحہ حکیمانہ انداز پر مطلوبہ حقائق کی ایک ایسی فہرست ہے، جس کو بغور دیکھنے سے ہر خوش نصیب دانشمند یہ سمجھ سکتا ہے کہ اللہ تعالیٰ بندوں کو اپنی پیاری کتاب میں کن کن ضروری حقائق کی تعلیم دینا چاہتا ہے، اس کا مطلب یہ ہوا کہ سورہ فاتحہ کی جملہ خوبیوں میں سے ایک یہ بھی ہے کہ یہ قرآنی مضامین کی ایک مکمل فہرست کی حیثیت رکھتا ہے، چنانچہ ذیل میں اس امر واقع کی ایک مثال پیش کی جاتی ہے:-

سورہ فاتحہ قرآن کا خلاصہ ہے

فہرست القرآن

۱۔ معرفت الہی کا بیان ۲۔ اللہ تعالیٰ کی تعریف و ستائش

۳۔ الوہیت ۴۔ ربوبیت ۵۔ دنیا میں ۶۔ جسمانی رحمت
 ۷۔ روحانی رحمت ۸۔ خدا کی بادشاہی ۹۔ زمانہ ۱۰۔ دین اور قیامت
 ۱۱۔ اخلاص ۱۲۔ عبادت ۱۳۔ استعانت ۱۴۔ دُعا سب سے پہلے
 کس چیز کے لئے ہو؟ ۱۵۔ ہدایت ۱۶۔ سیدھا راستہ ۱۷۔ مختلف
 راستے ۱۸۔ اللہ تعالیٰ کا سب سے بڑا انعام ۱۹۔ وہ لوگ جن پر
 اللہ تعالیٰ نے انعام فرمایا ۲۰۔ غضبِ الہیہ کیسے کہتے ہیں؟ ۲۱۔ مگر ایسی۔
 ان مضامین کے علاوہ سورہ فاتحہ میں اور بھی بہت سے عنوانات
 کی طرف اشارہ کیا گیا ہے، مثلاً نقطہ الف سے پہلے کیوں آیا؟ یعنی
 قرآن بسم اللہ کے نقطے سے کیوں شروع ہوا؟ حالانکہ الحمد الف سے
 شروع ہوئی ہے؟ قرآن حکیم کا سب سے پہلا لفظ "بسم" کیوں آیا؟
 قرآنی حروف کی ترکیب میں سب سے پہلے "ب" اور "س" مل کر "بس"
 ہونے میں کیا حکمت پوشیدہ ہے؟ بسم اللہ میں جو انیس حروف
 آئے ہیں ان کا کیا اشارہ ہے؟ سورت فاتحہ کی سات آیتیں کس
 حقیقت پر دلیل کہتی ہیں؟ اس کے شروع میں جو پنج حرف تھے لفظ
 "الحمد" آیا ہے، اس کا کیا اشارہ ہے؟ وغیرہ۔ لیکن یہ حقائق جس طرح
 حکمت کی گہرائیوں میں پنہان ہیں، اسی طرح عوام کے لئے انکی
 فوری تلاش و تحقیق کی ضرورت بھی نہیں، نہ اس مختصر سی کتاب
 میں اس سے زیادہ تفصیل کی گنجائش ہے، پس اس باب میں
 سورہ فاتحہ کے مذکورہ بالا مطلوبہ مضامین کی کچھ تشریح پر اکتفا کیا

قرآن کے اہم موضوعات

پندرہ سوالات

جاتا ہے، انشاء اللہ تعالیٰ۔

۱۔ معرفتِ الہی کا بیان :-

الف لام کے معنی

الف لام عربی زبان میں ”حرفِ تعریف“ یا کہ ”علامتِ معرفت“ ہے، کیونکہ ہر وہ اسم جس کے شروع میں یہ علامت لگی ہو، اسمِ معرفت کہلاتا ہے، معرفت کے معنی ہیں پہچانا ہوا، اور نکرہ کے معنی ہیں انجان جس کی عربی مثال الرَّجُلُ اور رَجُلٌ ہے، الرَّجُلُ سے ایک ایسا مرد مراد ہے، جو مشاہداتی یا خبریہ یا زبانی طور پر پہچانا ہوا ہو، اس کے برعکس رَجُلٌ سے ایک ایسا مرد مراد ہے جو کسی طرح بھی نہ پہچانا گیا ہو۔ اب اگر حقیقت پسندی اور اسلامی نقطہ نگاہ سے دیکھا جائے، اور عقل و انصاف سے سوچا جائے تو اس حقیقت سے کوئی شخص انکار نہیں کر سکے گا، کہ اللہ تعالیٰ کی ستائش اور تعریف مسلمانوں کے لئے بصورتِ حمد نکرہ نہیں رہی، بلکہ اس میں الف لام لگ کر الحمد ہوئی اور معرفت ہوئی، تو یقیناً خدا کی حمد کا تعارف حضرت محمد صلی اللہ علیہ وآلہ وسلم ہی نے کیا، اور یہی تعارف ان کے بعد ہر زمانے میں ان کے وصی نے کیا۔ اندر ان صورتِ خدا کی حمد جو معنوی طور پر نکرہ سے معرفت کی صورت میں آگے بحقیقت الحمد ہوئی، تو گویا الحمد کے اس الف لام کے لانے والے محمد صلی اللہ علیہ وآلہ وسلم اور علی علیہ السلام ہیں، کیونکہ یہ دونوں حضرات اپنی تنزیل و تاویل کے

کے ذریعہ اگر لوگوں کو خدا کی ستائش سے تعارف نہ کراتے تو لوگ
 اگرچہ بظاہر الحمد للہ کہہ سکتے، لیکن بحقیقت ان کی یہ تحمید ناشناختہ
 ہو جاتی، یعنی اس کی معنوی صورت تو نکرہ ہی کی طرح رہتی، پھر
 لازماً ان کے اس تلفظ کے الف لام معنوی طور پر موجود ہی نہ ہوتے،
 مگر اب امر واقع ایسا نہیں، بلکہ دین اسلام میں خدا کی حمد شناختہ ہے،
 کیونکہ نبی و علی (علیہما علی آلہما السلام) نے جب خدا کی حمد کا تعارف
 کرایا، تو الحمد لفظی اور معنوی دونوں صورتوں میں معرفہ ہوئی، اور وہ
 دونوں حضرات الف لام کے حقیقی معنی ہوئے، اس لئے کہ جس طرح ظاہری
 الف لام نے لفظ حمد کو نکرہ سے معرفہ بنا دیا ہے، اسی طرح ان دونوں
 حضرات نے معنوی الف لام کی حیثیت سے حمد کے ناشناختہ معنی کو
 شناختہ کر دیا ہے، پس اس دلیل سے الحمد کے الف لام کے معنی
 حضرت محمد صلی اللہ علیہ وآلہ وسلم اور حضرت علی علیہ السلام ہوئے،
 اور سورہ فاتحہ میں جو قرآن پاک کے ابواب کی فہرست کی حیثیت رکھتا
 ہے، سب سے پہلے معرفت الہی کا عنوان (ال) آیا، جس سے
 خدا شناسی کی اہمیت اور اس کے وسیلے کی ضرورت ظاہر ہوئی۔

ایم معرفہ اور اسم نکرہ
 ہوا اور الحمد میں کیا فرق ہے؟

۲۔ اللہ تعالیٰ کی تعریف و ستائش :-

الحمد کے معنی میں اللہ تعالیٰ کی جملہ صفات اور اس کی ساری
 خوبیوں کا ذکر ہے، اور اسی اعتبار سے الحمد کا ترجمہ سب تعریفیں

لکھتے ہیں، اور ان میں سے ہر صفت اور ہر خوبی عربی زبان میں اپنے
 خاص موقع پر الف لام کے ساتھ آتی ہے، مثلاً الخالق، الرزاق،
 العليم، السميع، و غیرہ، اور ہر خوبی کی بھی یہی مثال ہے، چنانچہ
 الجلال، الکمال، الثناء البقاء، وغیرہ، اور ان تمام معارف (شناختہ
 صفات اور خوبیوں) میں وہی الف لام کی علامتِ معرفہ موجود ہے
 اور اس علامت کے حقیقی معنوں کے اسباب و علل بھی وہی حضرت
 محمد اور حضرت علی علیہما السلام ہیں، اور اس امر واقع کی مثال قبلاً
 بیان کی گئی ہے، اب یہ سوال ہمارے سامنے آتا ہے کہ کیا یہی
 معرفت پروردگار کی آخری معرفت ہے جس کا ذکر ہوا؟ تو کہنا ہوگا
 کہ نہیں بلکہ یہ عام اور ابتدائی نوعیت کی معرفت ہے، جو مذاہبِ
 عالم کے مقابلے میں دینِ اسلام کو حاصل ہے، جس کے بعد جماعتی
 معرفت اور اخیر میں انفرادی معرفت آتی ہے، لیکن معرفت کے ان
 تمام مراحل میں مذکورہ بالا مثال کے مطابق وہی نبی اکرم اور اس
 کے وصی برحق یا عیثِ معرفت ہوتے ہیں، اور ہر اگلے مقام پر
 الحمد کے معنی اور الف لام کی معرفت خاص سے خاص تر ہوتی جاتی
 ہے، اس لئے کہ معرفت کے معنی پہچان اور شناخت کے ہیں،
 جس کے بہت سے درجات متعین ہیں، جن کے سلسلے میں سارے
 انسانوں کو آگے بڑھانے کے لئے اللہ تعالیٰ نے حضرت محمد
 مصطفیٰ صلی اللہ علیہ وآلہ وسلم ہی کو اپنے آخری نبی کی حیثیت سے

علامتِ معرفت کا اشارہ

معرفت کی مختلف منزلیں

بھیجا ہے، اور آنحضرتؐ نے خدا کے امر سے مولانا علی علیہ السلام کو اپنا وصی مقرر فرمایا ہے، تاکہ اس کا لازوال نور امام زمانہ کی حیثیت سے قیامت تک سرچشمہ ہدایت اور ذریعہ معرفت ہو جائے۔

۳۔ اَلُوْهِیَّتْ :-

اَلُوْیَا اِلٰہِیَّتْ

سورہ فاتحہ کا تیسرا باب الوہیّت کے متعلق ہے، یہ مطلب لفظ "اللہ" میں پوشیدہ ہے، لفظ "اللہ" فی الاصل اِلٰہِیَّتْ کا جو الہ کا معرّفہ ہے، لیکن کثرت استعمال کی وجہ سے یہ لفظ "اللہ" ہوا، اس لئے یہ اسم جامد نہیں بلکہ الہ سے نکلا ہے، لیکن اس میں کوئی شک نہیں کہ لفظ "اللہ" اکثر ذات واجب الوجود کے لئے مخصوص ہو جاتا ہے، اور بعض اوقات یہ لفظ معبود کے معنی رکھتا ہے، اور اس کے اصلی معنی تو یہی ہیں، چنانچہ ارشاد ہے :

”وَهُوَ اللّٰهُ فِي السَّمٰوٰتِ وَفِي الْاَرْضِ (۱) اَسْمَانِ

اور زمینوں میں صرف وہی معبود ہے۔“ پس لفظ اللہ الوہیّت یعنی معبودیت اور عبودیت کا موضوع ہے، یعنی اس میں خدائی اور بندگی کا بیان پوشیدہ ہے، وہ اس طرح کہ اللہ کے معنی معبود کے ہوئے، اور معبود وہ ہے جس کی عبادت کی جاتی ہے، پھر لازماً یہ بحث چھڑ جاتی ہے کہ معبود برحق کی معرفت کا ذریعہ کیا ہے؟ اور اس حقیقی عبادت کا طریقہ کیا ہے جس سے خدا کی رضا حاصل

عبادت

ہو سکتی ہے؛ پھر اس اسم سوال کے مفصل جواب کی ضرورت سے ان تمام آیات قرآنی کا تعلق ثابت ہو جاتا ہے، جن میں الوہیت، معرفت اور عبودیت کی تفصیل آئی ہے، اور ہر تفصیل کی کلید ان حضرات سے مل سکتی ہے جن کی طرف الف اور لام اشارہ کر رہے ہیں، جن کا ذکر ہو چکا ہے۔

۴۔ ربوبیت

ربوبیت رب کی صفت ہے، اور یہ لفظ فارسی میں پروردگاری ہے، اس لئے کہ رب کے معنی پروردگار اور مالک کے ہیں، اور ربوبیت کے معنی پروردگاری اور مالکیت کے ہیں، اور رب ایک ایسا اسم صفت ہے جو خاص بھی ہے اور عام بھی، یعنی یہ اسم عربی زبان میں حق تعالیٰ کے لئے بھی آتا ہے، اور موقع پر انسان کے لئے بھی، مگر یہ اسم سورۃ فاتحہ میں بطور خاص آیا ہے، کیونکہ اس میں باری سبحانہ کی اس صفت کا ذکر ہے جو موجودات و مخلوقات کی پرورش کی مقتضی ہے، حق تعالیٰ کی جانب سے مخلوقات کی یہ پرورش یا تربیت تین درجوں میں پائی جاتی ہے: پہلے درجے کی پرورش عقلانی ہے، جس سے ذی عقل موجودات کی ضرورتیں پوری ہو جاتی ہیں، دوسرے درجے کی پرورش روحانی ہے جس سے ذی رُوح مخلوقات کی احتیاجات پوری ہو جاتی ہیں، اور تیسرے درجے

رب کے معنی اور تین قسم کی پرورش

کی پرورش جسمانی ہے جس سے جمادات، نباتات، اور حیوانات کے اجسام کی تخلیق و تکمیل ہو جاتی ہے۔ پرورش کے ان تینوں درجات میں سے ہر ایک میں بے شمار ذیلی درجات ہیں، جن کے تحت بے شمار قسم کی موجودات و مخلوقات پلتی ہیں۔

۵۔ دُتِیَا مِئُلْ :-

اُمُّ الْکِتَابِ کی پہلی آیت ”العالمین“ پر تمام ہو جاتی ہے، اور اَلْحَمْدُ لِلّٰہِ رَبِّ الْعٰلَمِیْنَ کا منہسوم اور نتیجہ یہ ہوتا ہے کہ سب تعریف و ستائش اللہ ہی کے لئے نمایاں ہے، اس لئے کہ وہی تمام دنیاؤں کی پرورش کرتا ہے، خدا کی اس تعریف و ستائش سے لوگوں کو مستفاد کرانے والے حمدا و آل محمد ہی ہیں، جو الحمد کے الف لام کے حقیقی معنی ہیں، اور تعریف و معرفت کے معانی کی طرف جانے کا راستہ وہ عبادت ہے، جو انہی کی ہدایت کے مطابق کی جائے، اس لئے کہ الفاظ کی ترتیب میں جو متعلقہ لفظ اللہ ہے، جو عبادت کا مقتضی ہے، کیونکہ اس کے معنی موجود برحق کے ہیں، اور عبادت کا پھل علم و معرفت کی صورت میں ملنا چاہئے، کیونکہ آیت کا پانچواں لفظ رب ہے، جس کے خاص معنی عقلانی و روحانی پرورش کرنے والے کے ہیں، نیز رسول اللہ صلی اللہ علیہ وآلہ وسلم نے علم و معرفت کے بارے میں یہ اشارہ فرمایا ہے کہ علم و معرفت اس تحقیق کا نام ہے

جس میں چشمِ دل سے یہ دیکھا جائے کہ پروردگار کس طرح انسانی عقل اور رُوح کی پرورش کر رہا ہے؟ وہ مشہور حدیث یہ ہے: ”من عرف نفسه فقد عرف ربه“۔ جس نے اپنی ذات یعنی عقل و نفس کی حقیقت اور ان کی پرورش دیکھ پائی تو اس نے تحقیق کے اس سلسلے کے اخیر میں اپنے پالنے والے کو پہچان لیا۔“

پس یہاں ظاہر ہوا کہ حصولِ علم و معرفت کے لئے حق تعالیٰ کی اس صفت کا حوالہ دیا گیا ہے جو اسم ”رب“ میں موجود ہے، اس کا نتیجہ یہ ہوا کہ انسانی نفس یا خودی کی معرفت (پہچان) اور علم، عقلانی و روحانی قسم کی تربیت و پرورش کی صورت میں حاصل ہوا کرتا ہے، دران حال عارفِ چشمِ سر سے خدا لئے تعالیٰ کی تمام صفات کی ایک ایشال دیکھ پاتا ہے، اور یہ مثالیں نہایت پر نور، انتہائی دلکش، بے حد عشق انگیز، از بس عجیب اور ناقابلِ فراموش ہو کر تھکتی ہیں، اسلئے عارف اپنے نفس (خودی) اور اپنے پروردگار کو پہچاننے کے بعد پھر کبھی اس علم و معرفت کو بھلا نہیں سکتا، اور ربّانی پرورش کا اطلاق سب سے پہلے انسان پر ہوتا ہے، اس لئے کہ عقلانی، روحانی، اور جسمانی پرورش کا اولین مستحق اور سب سے زیادہ ضرورت مند تو انسان ہی ہے۔ مزید برآں اللہ تعالیٰ کی جس تعریف و ستائش کا یہاں تذکرہ ہو رہا ہے، اس کی وجہ کائنات و موجودات کی پرورش ہے، یعنی عوالم کی پرورش کرنا ہی اللہ تعالیٰ کی سب سے بڑی صفت

خود شناسی پروردگار کی معرفت ہے

حقیقی معرفتِ دل کی آئینہ کھل جانے کے بعد شروع ہوتی ہے

ہے، جس میں اس کی دوسری تمام صفات بھی شامل ہیں، کیونکہ خدا کے سارے ناموں میں خدائی رحمت کی بے دریغ فیاضی اور انسان کی حاجت مندی کے معنی پائے جاتے ہیں۔

رب العالمین یعنی عالموں یا دنیاؤں کا پروردگار کہنے کا مطلب یہ ہے کہ رب العزت کے لاتعداد عوالم ہیں، اور بعض حکمائے دین کے قول کے مطابق ان کی تین بڑی قسمیں ہیں، یعنی عوالم لطیف (خالص روحانی دنیا میں) عوالم کثیف (خالص جسمانی دنیا میں) اور عوالم تالیف (جسم اور روح سے مرکب دنیا میں) یعنی انسانی شخصیتوں کی دنیا میں۔ اب جو خالص روحانی دنیا میں ہیں، وہ زمان و مکان سے برتر اور زندہ جاوید فرشتے ہیں، کیونکہ اس قول کے مطابق اگر انسانی روح و جسم سے مرکب ایک عالم ہو سکتا ہے، تو لازماً فرشتہ بھی ایک خالص روحانی عالم ہو سکتا ہے، اور خالص جسمانی دنیاؤں کے بارے میں کوئی شک ہی نہیں کہ وہ تو سیارات اور کواکب ہی ہیں، پھر عناصر، نباتات، اور جانور ہیں، جن میں جسمانییت کا حصہ زیادہ ہے، اس لئے وہ جسمانی عوالم ہی میں شامل ہیں۔

پس معلوم ہوا کہ رب العالمین کے معنی میں خصوصاً انسانی عوالم کی عقلانی، روحانی، اور جسمانی پرورش کا ذکر ہے، کیونکہ مذکورہ تین قسم کے عوالم میں سے خالص روحانی عوالم یعنی فرشتے تو پرورش کی اتنی ضرورتیں نہیں رکھتے جتنی کہ انسان رکھتے ہیں، اور خالص جسمانی

اس کاغذات میں ہے شہادۂ قرآنی میں

عوالم جن میں عقل و شعور نہیں، ربانی پرورش حاصل کرنے کی اتنی صلاحیت نہیں رکھتے، جتنی کہ انسان میں پائی جاتی ہے۔

مزید برآں یہ ایک روشن حقیقت ہے کہ لفظِ عالمین قرآنِ پاک میں لوگوں کے معنی میں زیادہ مستعمل ہوا ہے، چنانچہ ارشاد ہے: ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ اور ہم نے آپ کو اور کسی بات کے واسطے نہیں بھیجا، مگر انسانی عوالم کے لئے ایک رحمت کی حیثیت سے بھیجا۔ تو معلوم ہوا کہ ”رَبِّ الْعَالَمِينَ“ میں جس ربانی پرورش کا ذکر آیا ہے، وہ خاص طور پر انسانی عوالم کی پرورش ہے، اور عام طور پر دوسرے عوالم کی پرورش ہے، کیونکہ اگر ہم صرف یہی مانیں کہ اس کائنات کو خدا نے پرورش حاصل ہے، تو اس پرورش کے نتیجے میں کائنات کا کوئی پھل ہونا چاہیے، اور وہ پھل اگر ہے تو انسان ہی ہے، پھر اس صورت میں بھی ربانی پرورش کا ثمرہ انسان ہی ہوا، اور ربانی پرورش اسی کے لئے مخصوص ثابت ہوئی، جس طرح درخت کی پرورش بحقیقت پھل کی پرورش ہے۔

اُمّ الکتاب کے پر حکمت الفاظ جو قرآنی تفصیلات کے عنوانات کے درجے میں بے پایاں معنی رکھتے ہیں، جن کی اس سے زیادہ تشریح اس چھوٹی سی کتاب میں سموی نہیں جاسکتی ہے، لہذا جن الفاظ کے مطالب میں اختلاف پایا نہ جاتا ہو، تو ہم ان کی تشریح بہت مختصر کر دیتے ہیں۔

۶۔ جہانی رحمت : ۷۔ روحانی رحمت : ۸۔ خدا کی بادشاہی :-

چنانچہ جہانی رحمت اور روحانی رحمت کے بارے میں کسی کو کوئی شک ہی نہیں، جو الرحمن الرحیم کے معنی ہیں، نہ خدا کی بادشاہی سے کوئی اہل دین انکار کر سکتا ہے۔

۹۔ زمانہ : ۱۰۔ دین اور قیامت :-

مگر ”مالکِ یوم الدین“ کے معنی میں یہ سوال پیدا ہو جاتا ہے کہ ”یوم دین“ کے ساتھ خدا کی بادشاہی یا مالکیت کی تخصیص کرنے میں کیا راز پوشیدہ ہے، جبکہ اللہ تعالیٰ ساری کائنات و موجودات کا حقیقی مالک اور یکتا بادشاہ ہے، تو اس کا جواب یہ ہے کہ بیشک اللہ تعالیٰ ہر چیز کا حقیقی مالک ہے، اور کائنات و موجودات کا یکتا بادشاہ ہے، لیکن اس کے باوجود اس قادرِ مطلق اور دانائے برحق کی یہ صفت ہے کہ وہ ہر نوآبادِ ستارے کے باشندوں کو ایک خاص زمانے تک کچھ اختیار بھی عطا فرماتا ہے، جب ان کی یہ مہلت ختم ہو جائے تو قادرِ مطلق اپنی طرف سے ان پر روحانی طاقتیں مسلط کر کے ان کے اس جسروی اختیار کو اپنے قبضہ قدرت میں واپس لیا کرتا ہے۔

پس معلوم ہوا کہ نوآبادِ ستارے کے باشندوں پر دو قسم کے

زمانے گزرتے ہیں، پہلا دور وہ ہے جس میں ان کو ایک محدود اختیار دیا جاتا ہے، اور دوسرا دور وہ ہے جس میں یہ اختیار ان سے واپس لیا جاتا ہے، کیونکہ مالک کے آخری معنی صاحب اختیار کے ہیں، یوم ایک خاص وقت یعنی روحانی دور کے لئے آیا ہے، اور دین کے چند معنوں میں سے یہاں زیادہ موزون مذہب بدلہ اور حساب ہیں، پس روحانی دور میں، جو مذہب، بدلہ اور حساب کا دن ہے، لوگوں کے تمام اختیارات جو ان کو بطور امانت دے دیئے گئے تھے، حقیقی مالک کے تصرف میں لئے جائیں گے، جس کا نتیجہ یہ ہو گا کہ لوگوں کے درمیان جو نظریاتی اختلافات پائے جاتے ہیں، وہ سب اٹھ جائیں گے، چنانچہ ارشاد ہوا ہے: «لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ (۲۱۶) آج کے روز کس کی حکومت ہوگی؟ بس اللہ ہی کی ہوگی، جو یکتا (اور) غالب ہے» اللہ کی حکومت سے مراد حقیقی اسلامی حکومت ہے، یکتا کا اشارہ عالمی وحدت اور ملی سالمیت کی طرف ہے، اور غالب کا ایما روحانی طاقتوں کے انکشاف کے لئے ہے۔

۱۱۔ اخلاص :-

سورہ فاتحہ کی چوتھی آیت میں سب سے پہلے اخلاص کا بیان آتا ہے، یعنی وحدانیت کے متعلق اپنے عقیدے کو ماسوا اللہ سے خالص اور پاک کر دینے کا ذکر ہے، اور اخلاص کے معنی کسی چیز

کو آمیزش اور ملاوٹ سے صاف اور خالص کر دینے کے ہیں، پچانچہ ہر وہ چیز خالص کہلاتی ہے جس میں ملاوٹ اور کھوٹ تو ممکن ہو، مگر وہ واقعا صاف اور پاک ثابت ہو جائے، جیسے خالص سونا، چاندی وغیرہ، مگر دینی اصطلاح میں اخلاص دل کی اس کیفیت کا نام ہے جس میں انسان کی قلبی توجہ صرف خدا ہی کی طرف لگی رہے، اور اس کیفیت میں ذرہ بھر بھی دوسرے خیالات و افکار کی آمیزش نہ ہو، اس بارے میں خود قرآن حکیم کی ایک مثال پیش کی جاتی ہے:

”فَإِذَا رَكِبُوا فِي الْفُلِ دَعَوْا اللَّهَ مُخْلِصِينَ لَهُمُ الدِّينَ
فَلَمَّا بَلَغُوا الْبِرَّ إِذَا هُمْ يُشْرِكُونَ (۱۹/۴۵)۔“

پھر جب یہ لوگ کشتی میں سوار ہوتے ہیں تو خالص اعتقاد کر کے اللہ ہی کو پکارنے لگتے ہیں، پھر جب ان کو نجات دے کر خشکی کی طرف لے آتا ہے تو وہ فوراً ہی شرک کرنے لگتے ہیں۔ اس آیت کریمہ کا مطلب صرف حکمت ہی سے واضح ہو سکتا ہے، کیونکہ خدا کے ماننے والوں میں سے اکثر لوگ جب کشتی میں سوار ہوتے ہیں، تو ظاہراً خالص اعتقاد کر کے اللہ ہی کو پکارنے نہیں لگتے ہیں نہ وہ خشکی پہ اترنے کے بعد فوراً اختلاف معمول بت پرستی کرنے لگتے ہیں، مگر یہ ضرور ہے کہ جب وہ کشتی میں سوار ہوتے ہیں، تو خوف و ہراس کے نتیجے میں فطری طور پر وہ دل ہی دل میں خدا کی طرف کچھ ایسے متوجہ ہوتے ہیں کہ ان کی اس قلبی توجہ کو دنیا کی کوئی چیز خدا سے اس طرف

اخلاص کے معنی اور اس کا مقام

وہ شرک اور بت پرستی ہے جس کا تعلق صرف فکر و خیال سے ہے

موڑ نہیں سکتی۔ پھر جب یہ لوگ خشکی پر اتر جاتے ہیں تو ان کے قلب کی وہ کیفیت، جس کا نام خدا کے نزدیک "خالص اعتقاد" تھا، فوراً ہی غائب ہو جاتی ہے، اور ان کے دل میں طرح طرح کے دنیاوی خیالات و افکار جاگزیں ہونے لگتے ہیں، اور دل کی ایسی کیفیت بقول خدا شرک کہلاتی ہے، پس اخلاص دل کی اس کیفیت کا نام ہے جس میں انسان کی قلبی توجہ صرف خدا ہی کی طرف لگی رہے، بالکل اسی طرح جس طرح کسی خطرناک سمندر پر چلنے والے کشتی کے سوار خدا کی طرف متوجہ ہوتے رہتے ہیں۔

۱۲۔ عبادت :-

عبادت، دُعا اور ذکر کی پہلی شرط اخلاص ہے جس کا ذکر ہو چکا، چنانچہ ارشاد ہوتا ہے: "إِيَّاكَ نَعْبُدُ" ہم صرف تیری ہی عبادت کرتے ہیں۔ یعنی ہم تیری عبادت کو فکری بُت پرستی کی آلائشوں سے پاک و خالص کرتے ہوئے گزارتے ہیں، خلاصہ یہ ہے کہ اس آیت میں عارفانہ طریق عبادت کی تعلیم دی گئی ہے، تاکہ بتدریج ہر مومن عبادت و معرفت کے اس اعلیٰ ترین مقام پر پہنچ سکے، مگر یہاں پر سوال یہ پیدا ہو جاتا ہے کہ وہ کون سی چیز ہے جس کے ذریعے مومن کا اخلاص اتنی ترقی کر جائے کہ عبادت کے وقت اس کے دل میں صرف خدا ہی کی توجہ قائم رہے، اور باقی سب کچھ

مہول جائے؟ اس کا جواب یہ ہے کہ اللہ تعالیٰ نے انسان کے سرکش نفس کو اس کی عقل کے تابع و فرمانبردار بنانے کے لئے دو ذرائع پیدا کئے ہیں، ایک ذریعہ خوف ہے اور دوسرا ذریعہ امید ہے، جس طرح ایمان کی تعریف میں فرمایا گیا کہ: "أَلَيْمَانَ بَيْنَ الْخَوْفِ وَالرَّجَاءِ"۔ ایمان خوف اور امید کے درمیان پایا جاتا ہے۔ اب جس طرح خوف کے معنی میں وحشت و نفرت پوشیدہ ہے، اسی طرح امید کے معنی میں محبت و عشق منہر ہے، چنانچہ ذریعہ خوف کی ایک قرآنی مثال میں یہ بیان کیا گیا ہے کہ اس سے انسان کا سرکش نفس کس حد تک مرعوب ہو کہ عقل کے مشورے پر کام کرنے لگتا ہے، اور اس کے نتیجے میں انسان کا عملی اخلاص کس طرح نفس کی دنیاوی خواہشات کو رد کر دیتا ہے، اور خدا کی طرف انسان کی قلبی توجہ اور دعاؤں کا سلسلہ کس قدر مضبوط اور اوٹ ہو جاتا ہے، جب تک کہ خوف باقی ہے۔

یہی حال ذریعہ امید یعنی حقیقی محبت و عشق کے نتیجے کا بھی ہے بلکہ مومن کا وہ اخلاص جو حقیقی محبت و عشق پر مبنی ہو، زیادہ مستحکم اور زیادہ فائدہ بخش ہوتا ہے، یہ نسبت اُس اخلاص کے جس کی اساس خوف و ہراس پر قائم ہوتی ہو، مگر پھر بھی سوال کا ایک پہلو باقی ہے، وہ یہ کہ مومن کے لئے خدا سے حقیقی محبت و عشق پیدا ہونے کا ذریعہ کیا ہے؟ تو اس بنیادی اور اہم ترین سوال کا تسلی بخش

جواب سب سے پہلے قرآن کریم ہی سے ہونا چاہئے، وہ یہ ہے جو
 خدائے تعالیٰ فرماتا ہے کہ: قُلْ إِنْ كُنْتُمْ تُحِبُّونَ اللَّهَ فَاتَّبِعُونِي
 يُحِبُّكُمْ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ط
 (۳۱) آپ فرمادیں گے کہ اگر تم خدائے تعالیٰ سے محبت رکھتے ہو تو تم
 لوگ میری پیروی کرو، کہ خدا بھی تم سے محبت کرنے لگے گا اور
 تمہارے سب گناہوں کو معاف کر دے گا، اور خدائے تعالیٰ بڑا مہربان
 کرنے والا بڑی عنایت فرمائے گا ہے۔"

پس ظاہر ہوا کہ جو لوگ اپنے طور پر خدا سے محبت رکھتے ہیں تو
 خدا ان سے محبت نہیں رکھتا، جبکہ وہ لوگ رسول اللہ صلی اللہ علیہ
 وآلہ وسلم کی پیروی اور اس سے محبت نہ کرتے ہوں، اور جب وہ لوگ
 رسول اللہ صلی اللہ علیہ وآلہ وسلم کی پیروی اور اس سے محبت کرنے
 لگیں تو خدا بھی ان سے محبت کرنے لگتا ہے، جس کا نتیجہ یہ ہوتا ہے
 کہ ان کے سارے گناہ اسی زندگی میں معاف کر دیئے جاتے ہیں،
 تاکہ وہ اس حد تک پاک ہو سکیں کہ خدائے تعالیٰ کی پاک محبت و عشق
 کا ان سے ظہور ہونے لگے، پس معلوم ہوا کہ خدا سے حقیقی محبت و
 عشق کا ذریعہ حضرت محمد صلی اللہ علیہ وآلہ وسلم کی پیروی اور اس کی
 محبت ہی ہے۔

رسول کی محبت خدا کی محبت ہے

اب اگر کوئی شخص یہ پوچھے کہ بقول قرآن حضرت محمد صلی اللہ
 علیہ وآلہ وسلم کی حقیقی پیروی کا ذریعہ کیا ہے؟ تو اسے یہ بتا دیا جائے

کہ حضرت رسولؐ کی پیروی کا واحد ذریعہ آنحضرتؐ کے قربت داروں کی محبت اور دوستی ہے، چنانچہ خدائے تبارک و تعالیٰ کا فرمان ہے:

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ (۲۳)

آپ ان سے کہہ دیجئے کہ میں تم سے اس (تبلیغ رسالت) کا کوئی صلہ نہیں مانگتا، سوائے قربت داروں کی دوستی کے۔

اس آیت کہ میہ کی رو سے رسول اللہ صلی اللہ علیہ وآلہ وسلم کے قربت داروں سے دوستی رکھنا، اگر یہ ہر دیندار پر ایک ضروری فرض ہے تاہم اس حقیقت پر عقل و دانش سے غور کرنا چاہئے کہ رسول اللہ کے قربت داروں کی یہ دوستی ایسی نہیں کہ تبلیغ رسالت کے بعد یہ دوستی کسی گروہ یا کسی فرد پر بطور اجرت زبردستی سے لازم کر دی جائے، یا کوئی شخص حقیقت و منفعت سمجھے بغیر اس کو اپنائے اور قبول کر سکے، اور یہ دوستی وہی ثابت ہو سکے جسے خدا اور رسول مچاتا ہے، بلکہ یہ دوستی ایسی ہے کہ تبلیغ رسالت کے آغاز ہی سے رسول خدا کے ساتھ ان کے قربت داروں کی نوردانی قربت اور روحانی نزدیکی کی حقیقت سمجھ لی جائے، کیونکہ رسول اللہ سے علی، فاطمہ، حسن، حسین اور ان کی اولاد پاک یعنی ائمہ برحق علیہم السلام کی یہ قربت داری نہ صرف جسمانی ہی ہے، بلکہ اس سے پیشتر اور اس سے اعلیٰ مقام پر ان کی قربت نوردانی اور روحانی قسم کی ہے۔

پھر رسول اللہ کے ان نوردانی قربت داروں کی محبت اور دوستی

کے یہ معنی ہوئے کہ خدا اور رسول ﷺ کے درجے کے بعد ان کی فرمانبرداری اور پیروی کی جائے۔ کیونکہ دینی مراتبِ عالیہ سے محبت رکھنے کے معنی ان مراتب کی فرمانبرداری کرنے کے ہیں، اور ان مراتبِ عالیہ کی مومنوں سے محبت و دوستی رکھنے کے معنی مومنوں کو ہدایت دینے اور ان پر رحمت کرنے کے ہیں، چنانچہ آیہٴ قُلْ إِنْ كُنْتُمْ... الخ کے حقائق کا ایک مفہوم یہ ہے: آپ فرمادیجئے کہ اگر تم بزعیمِ خود خدائے تعالیٰ سے دوستی رکھتے ہو تو اس کی صورت یہ ہونی چاہئے کہ تم لوگ میری پیروی کرو، جس کے نتیجے میں خدا بھی تم سے محبت کرنے لگے گا اور تم سے خدا کی دوستی یہ ہوگی کہ وہ تمہارے سب گناہ معاف کر دے گا۔“

پس معلوم ہوا کہ خدا، رسول اور اس کے قرابت داروں سے مومنوں کی محبت اور دوستی فرمانبرداری کی صورت میں ہو سکتی ہے، اور اسی وجہ سے رسول کی محبت حاصل ہونے کا ذریعہ رسول ﷺ کے قرابت داروں سے محبت رکھنا ہے، اور خدا کی محبت حاصل ہونے کا ذریعہ رسول سے محبت رکھنا ہے، اور خدا کی حقیقی محبت اور عشق کا یہ معجزانہ اثر ہے کہ حقیقی معنوں میں خدا کی عبادت کرنے کیلئے اس سے مومن کو بہت بڑی مدد ملتی ہے، اور یہی حقیقی محبتِ مومن کے لئے ذریعہ امید اور وسیلہٴ خلاص ہے، جس سے بوقتِ عبادت مومن کی قلبی توجہ خدائے تعالیٰ کی طرف مرکوز رہتی ہے، اسلئے

رسول سے علی دوستی

رسول کے قرابت داروں کی محبت

کہ اس قسم کی عبادت اور توجہ میں اعلیٰ قسم کی روحانی مسرت اور نورانی تسکین موجود ہوتی ہے۔

۱۳۔ استعانت :-

مذکورہ بالا عارفانہ قسم کی عبادت کے بیان کے بعد سورہ الحمد میں استعانت یعنی اُخدا لے تعالیٰ سے ہر نیک کام میں مدد طلب کرنے کا ذکر آتا ہے، اس لئے کہ خدائی مدد بڑے پیمانے پر اور نمایان طور پر عبادت کے بعد مل سکتی ہے، پنا پنا ارشاد ہوتا ہے کہ: "وَإِيَّاكَ نَسْتَعِينُ" اور ہم صرف تجھ ہی سے مدد چاہتے ہیں۔" یعنی اے اللہ! ہم تیری وحدت کو کثرت کی شرکت سے مجرّد کر کے، اور تیری معرفت کو یکتا کر کے صرف تجھ ہی سے روحانی قسم کی معجزانہ مدد طلب کرتے ہیں جو تیرے خاص بندوں کے ساتھ ہمیشہ شامل حال رہتی ہے۔

۱۴۔ سب سے پہلی دعا :-

اللہ تبارک و تعالیٰ سے عملی طور پر روحانی مدد طلب کرنے کے بعد حقیقی مومن خدائی تعلیم کے مطابق سب سے پہلے جس چیز کے لئے دعا کرتا ہے، وہ ہدایت ہے، کیونکہ "الْحَمْدُ لِلَّهِ رَبِّ الْعَالَمِينَ" میں حقیقی مومن نے خدا کی تعریف و توصیف کی، "اَلرَّحْمٰنُ

الرحیم“ میں اس نے خدا کی جسمانی اور روحانی رحمت کا اقرار کر لیا، ”مَا لَكَ
یَوْمَ الْتَمِیْنِ“ میں اس نے قیامت یعنی روحانی دور کے آنے اور اس میں
مومنوں کے سر بلند ہونے کے متعلق اُمید ظاہر کی، اور ”اَیَّاكَ نَعْبُدُ
وَ اَیَّاكَ نَسْتَعِیْنُ“ میں اس نے عارفانہ قسم کی عبادت کی، اور عملی طور پر
روحانی مدد طلب کر لی۔ اب ہدایت کے لئے جس طرح وہ دعا کرتا ہے
اس سے یہ ظاہر ہو جاتا ہے کہ خاص ہدایت مومن کے اختیار سے بالاتر
ہے، کیونکہ وہ صرف خدا کے اختیار میں ہے، نیز یہ معلوم ہو جاتا ہے کہ
قرآن پاک کی سب سے پہلی دعا ہدایت طلب کرنے کے لئے ہے، اور
اس حقیقت کی دلیل کہ خاص ہدایت خدا کے اختیار میں ہے، یہ ہے کہ
الحمد سے لے کر نستعین تک تقریباً نصف سور سے میں جو امور تھے،
ان کے متعلق مومن کو کچھ اختیار دیا گیا تھا، جن پر اس نے اپنی طاقت
کے مطابق عمل کیا، نیز اس نے ان امور کی اصلاح کرنے کے لئے خدا
سے عملی مدد طلب کر لی، مگر اِھْدِنَا سے لے کر الصَّلٰتِیْنِ تک جو امور مذکور
ہیں، ان میں مومن کو اختیار حاصل نہیں، اس لئے ان میں سے بعض
چیزوں سے فائدہ حاصل کرنے کے لئے اور بعض سے بچنے کے
لئے دعا کر رہا ہے۔

۱۵۔ ہدایت :-

یاد رہے کہ عربی زبان دنیا کی وسیع ترین زبان ہے، قرآن حکیم

اسی زبان کے چیدہ چیدہ الفاظ میں نازل ہوا ہے۔ اور ائمہ الکتاب یعنی سورہ فاتحہ قرآن کے پُنے پُنے سوئے الفاظ میں ہے۔ الفاظ کے ان انتخاب کا مطلب معنوی وسعت ہے۔ مزید برآں حکمت کا ایک خاص طریقہ بھی ہے کہ جب کسی لفظ کے معنی میں زیادہ سے زیادہ وسعت پیدا کرنا مقصود ہو، تو اس لفظ کے لغوی معنی کو ایک موزون ترین مثال کی صورت دی جاتی ہے، جس کی وجہ سے ایسے لفظ کے معنی زیادہ سے زیادہ ہو جاتے ہیں، وجہ یہ ہے کہ کائنات و موجودات کے بہت سے حقائق ایک دوسرے کے مشابہ ہوتے ہیں، اندران حال یہ مثال یکساں طور پر بہت سے حقائق کی طرف اشارہ کر سکتی ہے۔

اسی طرح لفظ بہایت بھی ایک مثال ہے، جس کے لغوی معنی کسی شخص کو دنیاوی طور پر ایک تمام سے دوسرے مقام تک راستہ دکھانے کے ہیں، چنانچہ دین میں بھی ایک ایسی کیفیت ہے، جو اس دنیاوی راستہ دکھانے کی کیفیت سے ملتی جلتی ہے، وہ دین و دنیا کے متعلق ایک ایسی باطنی یا ظاہری تعلیم ہے، جس کے ذریعے انسانوں کو ایک درجے سے دوسرے درجے میں بڑھاتے ہوئے آخری حد تک خدا سے ملا دیا جاتا ہے، پس دین حق کی مثال سیدھے راستے سے دی گئی، حقیقی تعلیم دینے والے کی مثال راستہ دکھانے والے سے دی گئی، اور تعلیم کی مثال راستہ دکھانے سے دی گئی۔

قرآنِ حکیم کی وہ اولین مثال، اور سب سے پہلی دعا، جس میں سارے مسلمان اللہ تعالیٰ سے یہ تعلیم و توفیق طلب کرتے ہیں کہ انہیں دینِ حق کی معرفت حاصل ہو جائے، اور وہ اس میں آگے بڑھ سکیں، انہی الفاظ سے شروع ہو جاتی ہے :-

” اِهْدِنَا الصِّرَاطَ الْمُسْتَقِيمَ (اے اللہ) ہمیں سیدھا راستہ دکھائیے۔“ یعنی اے اللہ! ہمیں حقیقی اسلام کی تعلیم و توفیق کے ظاہری و باطنی ذرائع سے بہرہ مند فرمائیے، تاکہ ہم ان تمام نئے مسائل کو حل کرتے ہوئے آگے بڑھ سکیں، جو زمانہ کے حالات اور واقعات سے یا ذہنی ترقی سے پیدا ہوتے ہیں، سیدھا راستہ دیکھ پانے اور اس پر چل سکنے کے لئے اس مقام پر جو تعلیم، توفیق اور ہمت طلب کی جا رہی ہے، اس کے یہ معنی ہیں کہ فی الواقع دینِ حق ایک انتہائی سیدھے راستے سے ملتا جلتا ہے، جس کی طول و مسافت باعتبار روحانی ارتقاء انزل سے ابد تک ہے، باعتبار جسمانی ارتقاء دورِ آدم سے قیامت تک ہے، باعتبار ہر امت ایک صاحبِ بشریت سے دوسرے صاحبِ بشریت کے آنے تک، اور حضرت محمد صلی اللہ علیہ وآلہ وسلم کی آمد سے قیامت تک ہے، شخصی زندگی کے پیشِ نظر سیدھے راستے کی طول و مسافت ہر شخص کی پیدائش سے اس کی موت تک، اور تصوف و حقیقت کے پیشِ نظر ہر شخص کی پیدائش سے اس کی خود شناسی کے وقت تک ہے۔

صراطِ مستقیم کا مطلب دینِ حق ہے

سیدھا راستہ کہاں سے کہاں تک جاتا ہے؟

پس معلوم ہوا کہ دینِ حق ایک سیدھے راستے سے مشابہت رکھتا ہے، جس کو دیکھ پانا اور اس پر چلنا جس قدر آسان ہے اسی قدر مشکل بھی ہے، آسان اس لئے ہے کہ اس ذاتِ یگانہ نے جس کی مہربانیوں کی تعریف و توصیفِ الحمد سے لے کر نستعین تک کی گئی ہے، اپنی عنایت و رحمت سے اس سیدھے راستے کو دیکھ پانے اور اس پر چلنے کے تمام ذرائع پیدا کئے ہوئے ہیں، اور اس سلسلے میں ذرہ بھر بھی کوئی کمی نہیں، اور مشکل اس لئے ہے کہ ایک بڑا زبردست مکاہ، پُرجیلہ اور جادوگر دشمن یعنی شیطان جو کبھی تو انسان کے بھیس میں نظر آتا ہے، اور کبھی جنات کے لباس میں بھپ جاتا ہے، اسی سیدھے راستہ پر ہی تاک لگا کر بیٹھا ہے، تاکہ وہ اپنی بے شمار سوار اور پیادہ افواج کی مدد سے اس راستے کی طرف رُخ کرنے والوں پر، نیز اس پر چلنے والوں پر یکا یک حملہ کر سکے، اور مہر گروہ اور مہر فرد کو اس راستے سے بھگا سکے، اس مطلب کے لئے سورۃ الاعراف رکوع دوم اور سورۃ بنی اسرائیل رکوع ہفتم کی تعلیم پر غور کیجئے۔

جب یہ حقیقت مانی گئی کہ شیطان ہمیشہ دنیا میں موجود ہے، اور وہ قیامت تک لوگوں کو سیدھے راستے سے گمراہ کرتا رہے گا، تو عدلِ الہی کے قانون سے یہ لازم آتا ہے کہ اس کے برعکس ہمیشہ دنیا میں ایک ایسا ذریعہ بھی موجود ہو، جو لوگوں کو قیامت تک راہِ راست کی ہدایت کرتا رہے، یہ ذریعہ حضرت محمد صلی اللہ علیہ وآلہ وسلم، اور

عدلِ الہی کا تقاضہ ہے کہ دنیا میں ہمیشہ راہِ راست کی ہدایت ہو۔

اس کی آل یعنی امام زمان ہے، جو نبی و علی کا نور ہے، جس کے بارے میں اللہ تعالیٰ کا ارشاد ہے: "إِنَّمَا أَنْتَ مُنذِرٌ وَرَسُولٌ لِّقَوْمٍ هَادٍ ط (۱۳) اے محمد! آپ صرف ڈرانے والے ہیں، اور ہر قوم کے لئے ایک ہادی ہو کر تا ہے؛ تو ظاہر ہے کہ ڈرانا (جو ظہورِ معجزات اور نزولِ بلیات یا خالص تبلیغ کے ذریعے ممکن ہوتا ہے) پیغمبروں کا کام ہے، اور ظاہر و باطن کی پوشیدہ ہدایت اماموں کا کام ہے۔ پس معلوم ہوا کہ جب تک دنیا میں کوئی قوم رہتی ہے تب تک ہادی موجود اور حاضر ہے، اس لئے کہ مذکورہ آیت کے بموجب ہادی اول قوم یعنی اہل زمانہ ایک دوسرے کے ساتھ وابستہ ہیں، اور اس لئے کہ اللہ تعالیٰ نے اپنے رسول سے فرمایا کہ آپ تو صرف قرآن اور اپنی سنت کے ذریعے اپنی قوم کو قیامت تک ڈراؤ اور الٹے ہیں، مگر اس قوم کی ہدایت تو ہادی ہی کریگا، یعنی علی اور اس کی اولاد کے آئمہ کرام یہ کام انجام دیں گے۔

۷۔ مختلف راستے :-

صراطِ مستقیم یعنی سیدھے راستے کے سوا جو دوسرے مختلف راستے ہیں، وہ ٹیڑھے اور تکلیف دہ ہونے کے علاوہ منزلِ مقصود کی طرف بھی نہیں جاتے ہیں، مگر اس کے باوجود ان راستوں پر چلنے والوں کے لئے یہ بھی ممکن ہے کہ ان راستوں سے ہرٹ کر

شامراہِ مستقیم پہ گامزن ہو جائیں، چنانچہ قرآنِ حکیم کا ارشاد ہے :-
 ”وَعَلَى اللَّهِ قَصْدُ السَّبِيلِ وَمِنْهَا جَازٍ ۖ وَكُلُوشَاءَ لَهْدًا لَكُمْ
 أَجْمَعِينَ (۱۶۹) اور سیدھا راستہ اللہ تک پہنچتا ہے، اور اسی
 سے (نیک جانے کے) ٹیڑھے راستے بھی ہیں، اور اگر خدا چاہتا تو
 تم سب کو مقصود تک پہنچا دیتا۔“

۱۸۔ اللہ تعالیٰ کا سب سے بڑا انعام :-

اُمّ الکتاب میں خدا کی جس بڑی نعمت کا یا جس بڑے سے انعام کا
 خاص طور پر ذکر کیا گیا ہے وہ سیدھے راستے کی ہدایت ہے اسلئے
 کہ ہدایت کے معنی میں علم، معرفت، حکمت، اور خدا کی خوشنودی
 پوشیدہ ہیں، ہدایت عقل اور رُوح کی روشنی کا نام ہے، اور
 ہدایت خدا کے نور تک راستہ پانے کا نام ہے، چنانچہ خدائے تعالیٰ
 فرماتا ہے: ”يَهْدِي اللَّهُ لِنُورٍ مِّنْ لِّسَانٍ (۲۴۱) اللہ تعالیٰ
 اپنے نور تک جس کو چاہتا ہے راہ دے دیتا ہے۔“ یعنی اللہ
 تعالیٰ جس کو چاہتا ہے امام زمان کی معرفت عطا فرماتا ہے، کہ امام
 زمان ہی خدا کا نور ہے، اور امام زمان ہی کے ذریعے خدا کی ظاہری و
 باطنی ہدایت لوگوں کو مل سکتی ہے۔

۱۹۔ وہ لوگ جن پر اللہ تعالیٰ نے انعام فرمایا ہے۔

یہ سیدھا راستہ اور اس کی ہدایت ان لوگوں کے لئے ہے جن پر اللہ تعالیٰ نے انعام فرمایا ہے، اور وہ پانچ گروہ ہیں:

- ۱۔ نبیین۔
- ۲۔ صدیقین۔
- ۳۔ شہداء۔
- ۴۔ صالحین۔
- ۵۔ تابعین۔ (النساء کی ۶۹ آیت ملاحظہ ہو)

یعنی ناطقان، اساسان، ائمہ، جتھان، اور داعیان، یہی ہیں وہ لوگ جن پر اللہ تعالیٰ نے انعام فرمایا ہے، اور یہی لوگ دوسروں کے لئے سیدھے راستے کی ہدایت کر سکتے ہیں، کیونکہ جو لوگ خود ہدایت یافتہ ہیں، وہی لوگ دوسروں کی بھی ہدایت کر سکتے ہیں؛ اس آیت میں جس کا یہاں صرف خلاصہ لیا گیا ہے، پہلے ناطقوں کا نام آیا ہے، ان کے بعد صدیقین یعنی اساسوں کا نام لیا گیا ہے، اس لئے کہ ہر ناطق کی تنزیل کی تصدیق کے لئے ایک صدیق یعنی اساس ہوا کرتا ہے، جو اپنی تاویل کے ذریعے اس تنزیل کی تصدیق کرتا ہے، ان کے بعد اساسوں کا ذکر کیا گیا ہے، اور اساسوں کو یہاں گواہ (شہداء) کہا گیا ہے، کیونکہ ہر امام اپنے زمانے کے لوگوں پر

گواہ ہوتا ہے، اور کوئی وقت ایسا نہیں جس میں امام زمان حاضر اور گواہ نہ ہو، پھر جتوں کا ذکر کیا گیا ہے کہ صالحین سے مراد رُوئے زمین کے بارہ حجت ہیں، جو دنیا بھر میں امام زمان کی ہدایت کے بموجب اصلاح کرتے ہیں، پھر دعا کا ذکر ہوا ہے، کیونکہ تابعین سے مراد دعا میں، جو ان چاروں جسمانی حدود کی تابعداری کرتے ہیں، نیز یہی دعا ہی ہیں جو لوگوں سے امام زمان کی تابعداری اور بیعت لیتے ہیں۔

پس یہی لوگ ہیں جو راہِ راست پر ہدایت یافتہ ہیں، جو اللہ تعالیٰ کی طرف سے لوگوں کی ہدایت کے لئے مقرر کئے گئے ہیں، اور اس دعا میں لوگوں کو انہی سے ہدایت حاصل کرنے اور انہی کے راستے پر چلنے کی تعلیم دی جاتی ہے: ”صِرَاطَ الَّذِينَ أَنْعَمْتَ عَلَيْهِمْ ط ہمیں ان لوگوں کا راستہ دکھا دیجئے جن پر آپ نے انعام فرمایا۔“

۲۰۔ غضبِ الہیہ کسے کہتے ہیں؟ :-

ام الکتاب میں دوسرے بہت سے ضروری عنوانات کیساتھ خدا کے غیض و غضب کا عنوان بھی ہے، اس کے معنی یہ ہوئے کہ قرآن حکیم کے مضامین میں سے ایک اہم مضمون خدا کے غصہ و غضب کے متعلق ہے، پھر ہمیں یہاں اس کے بارے میں کچھ مختصر بیان کر دینا چاہئے، وہ یہ ہے کہ خدا کا غضب خدا کی ذاتِ پاک

سے وابستہ نہیں، بلکہ وہ قانونِ الہی میں شامل ہے، اور قانونِ الہی کائنات و موجودات کی مجموعی فطرت کا نام ہے، اور اسی فطرت کا خلاصہ انسان ہے، پس انسانی فطرت قانونِ الہی کے ایک نمونے اور ایک کتاب کی حیثیت سے ہے، بالفاظِ دیگر انسان کے اندر قانونِ الہی موجود ہے، اور یہ قانون خود کار قسم کا ہے، یعنی یہ "AUTOMATIC LAW" ہے، اس کا مطلب یہ ہے کہ انسان اپنے اختیار سے جو کچھ نیت کرتا ہے، جو کچھ کہتا ہے اور جو کچھ کرتا ہے تو اس کے اچھے یا بُرے اثرات اور نتائج سب سے پہلے اور اخیر میں خود اسی پر واقع ہوتے ہیں۔

پھر آپ لازماً یہ سوال کریں گے کہ اگر حقیقت یہی ہے کہ انسان کو نیکی اور بدی دونوں پر برابر اختیار حاصل ہے، اور وہ اپنی مرضی سے نیکی یا بدی جو کچھ کرتا ہے، قانونِ الہی اس کو اس نیکی اور بدی کا بدلہ دیتا جاتا ہے تو پھر خدائے تعالیٰ کی تنائوں سے یا کہ خصوصیات کے افعال کس مخلوق پر واقع ہوتے ہیں؟ اس کا جواب یہ ہے کہ بلاشبہ انسان اس اختیار سے جو خدانے اسے عطا کر دیا ہے جتنی نیکی کر سکتا ہے اتنی بدی بھی کر سکتا ہے، اندر ان حال مناسب یہ تھا کہ اس کو نیکی اور بدی دونوں کا برابر بدلہ ملے، مگر فی الواقع ایسا نہیں ہوتا بلکہ بدی کا بدلہ اس کی بدی ہی کے برابر دیا جاتا ہے، اور نیکی کا بدلہ اس کی نیکی سے دس گنا تر یا وہ دیا جاتا ہے، تو ظاہر

قانونِ الہی کس قسم کا ہے

یعنی اور بدی کا بدلہ کس حساب سے ملتا ہے

ہے کہ اس میں نو گنا بدلہ اللہ کی صفات کی بدولت ہے، اور باقی ایک بدلہ انسان کے اختیار کی وجہ سے ہے، چنانچہ قولِ قرآن کی شہادت ہے: "جو شخص نیک کام کرے گا اس کو دس گنا بدلہ ملے گا، اور جو شخص بُرا کام کرے گا سو اس کو اس کے برابر سزا ملے گی، اور ان پر ظلم نہ ہوگا" (۶۱۰)۔

اس بیان سے یہ سمجھنا مقصود ہے کہ اللہ تعالیٰ کے اسمائے صفات میں غیض و غضب کا کوئی مستقل نام نہیں، اور جو قہر یا قہار کا اسم ہے اس میں غضب و غصے کے معنی نہیں بلکہ اس کے معنی غالب آنے کے ہیں، اور اگر لوگ لفظِ قہر کو غصہ یا غضب کے معنی میں استعمال کرتے ہیں، تو یہ لوگوں کی غلط عادت کی بات ہے۔ اب یہ حقیقت پائیدار ثبوت پر آگئی کہ غضبِ الہیہ ایک اٹل قانون کی حیثیت سے انسان کی فطرت میں پوشیدہ ہے، اور وہ انسان کی اپنی جہالت اور غفلت کی صورت میں ہے، چنانچہ جو فرس و یا قوم خدا کے امر کی تابعداری نہ کرے، اور اس کی بندگی سے منہ موڑے، تو اس کو لازماً وہ علم نہیں ملے گا جو اس امر میں پوشیدہ تھا، اور اس کی رُوح کو وہ نور اک نہیں ملے گی جو اس عبادت میں پنہان تھی، پس اس کی جہالت اور غفلت بڑھ جائے گی، یہاں تک کہ اس کی عقل اور روح مسح ہو جائے گی، یعنی اس میں حقیقی علم و دانش حاصل کرنے کی، اور ذکر و عبادت سے حَظ اٹھانے کی جو

انسان کی اپنی جہالت اور غفلت ہی خدا کا غضب ہے

صلاحیت موجود تھی، وہ یکسر ختم ہو جائے گی، در حالانکہ وہ شکل و صورت میں انسان ہی رہے گا، چنانچہ اللہ تعالیٰ کا ارشاد ہے: **وَلَوْ نَشَاءُ لَمَسَخْنَاهُمْ عَلَىٰ مَكَانَتِهِمْ فَمَا اسْتَفَاعُوا مِنِّيًّا وَلَا يُزِجَعُونَ** اور اگر ہم چاہتے تو ان کو اپنی جگہ پر ہی مسخ کر ڈالتے، جس سے یہ لوگ نہ آگے کو چل سکتے، اور نہ پیچھے کو لوٹ سکتے، یعنی اگر ہم چاہتے تو ان کو انسانی جسم ہی میں مسخ کر کے کسی جانور کی خاصیت و عادت میں بدل ڈالتے، جس سے وہ لوگ نہ تو انسانیت کی کوئی ترقی کر سکتے، اور نہ اپنے بچپن کے اس مقام کی طرف لوٹ سکتے، جہاں پر ان کی فطری صلاحیتیں کھو گئی ہیں۔

یعنی
انسانی
ذہنیت

۲۱۔ گمراہی :-

سورہ فاتحہ کا یہ بیان ہے کہ ہر زمانے کے لوگ دین و آئین کے اعتبار سے چار بڑے گروہوں میں منقسم ہوتے ہیں، جن میں سے پہلا گروہ وہ ہے جو اللہ تبارک و تعالیٰ کی خاص عنایتوں سے ہدایت یافتہ ہے، صراطِ مستقیم پر خود چلتا ہے، اور دوسروں کو بھی اس سیدھے راستے پر چلنے کی ہدایت کر سکتا ہے، دوسرا گروہ وہ ہے جو صراطِ مستقیم پر چلنے کی اہلیت رکھتا ہے اور اس کے لئے ہمیشہ دعا کرتا رہتا ہے، تیسرا گروہ وہ اُن لوگوں کا ہے جن پر خدا کا غصہ و غضب واقع ہوا ہے، اب انہوں نے جو راستہ اختیار کر

گروہوں کے بارے میں گروہ

یابے وہ ایسا نہیں کہ صراطِ مستقیم سے جا ملے، اور چوتھا کہ وہ ان لوگوں کا ہے جو راہِ راست سے گم ہو گئے ہیں، اور اب وہ جس راستے پر چل رہے ہیں، وہ اس قابل نہیں کہ منزلِ مقصود تک پہنچ جائے۔

چنانچہ ارشاد ہوتا ہے: "عَنِ الْمَعْصُومِ عَلَيْهِمْ وَلَا الضَّالِّينَ"۔
 نہ راستہ ان لوگوں کا جن پر آپ کا غضب کیا گیا ہے، اور نہ ان لوگوں کا جو راہِ راست سے گم ہو گئے ہیں۔"

فصل صلوٰۃ کے الفاظ کے بارے میں

"سَجَدَ وَجْهِيْ اِلَيْكَ"۔ اے اللہ! میری نیت، توجہ، اور چہرے نے تیرے حضور میں عاجزی اور خاکساری سے سجدہ کیا۔
 سجدہ کے معنی عاجزی و خاکساری سے جھکنے کے ہیں۔ وَجْهٌ کے معنوں میں سے یہاں نیت، توجہ، اور چہرہ مقصود ہے، اور اِلَيْكَ کا ترجمہ یہاں "تیرے حضور میں" درست ہے۔ "وَتَوَكَّلْتُ عَلَيْكَ" اور میں نے تجھ پر ہی توکل کیا۔ یعنی اپنے اختیار سے بالاتر امور کو تیرے ہی سپرد کر دیا، اور تجھ پر ہی بھروسہ کیا۔ "مِنْكَ قُوَّتِيْ" تیرے ہی سے میری قوت مہیا ہوتی ہے۔ یعنی اگر میں اپنے دائرہ اختیار میں روحانی و جسمانی طور پر کچھ کر سکتا ہوں، تو یہ بھی تیرے ہی دئے

ہوئے ذرائع سے ہے۔ ”وَأَنْتَ عِصْمَتِي يَا رَبِّ الْعَالَمِينَ ط اور تو ہی میری پناہ اور بچاؤ ہے، اسے پروردگارِ عالمین! یعنی اپنی روحانی و جسمانی ہدایت اور سحرانہ قدرت کے ذریعے گناہوں اور بلاؤں سے مجھے محفوظ رکھنے والا تو ہی ہے، کیونکہ تو عالموں کا پالنے والا ہے، اور پالنے والے کی یہ عادت ہوتی ہے کہ جو زیادہ حاجت مند ہو اور جو زیادہ رویا کرے وہ اسی کی زیادہ پرورش و حفاظت کرتا رہتا ہے۔

رَبِّ الْعَالَمِينَ صَلَّى عَلَى مُحَمَّدٍ الْمَوْطِقِي. اے اللہ! تو رحمت نازل فرما، اپنے برگزیدہ محمد (رحمۃ اللعالمین علیہ) کے وسیلے سے، جس کو تو نے دنیا بہان والوں کے لئے رحمتِ کل کی حیثیت سے بھیجا ہے۔ ”وَعَلَى عَلِيِّ بْنِ الْمُؤْتَضِلِ۔ اور اپنے پسندیدہ علی کے وسیلے سے۔“ جس کو تو نے الکوثر کا خطاب دے کر حضرت محمد کا فرزند قرار دیا ہے۔ ”وَعَلَى الْأَبْتَةِ الْأَطْمَارِ۔ اور سارے پاک و برحق امماہوں کے وسیلے سے۔“ جو حضرت محمد اور الکوثر (علی) کی نورانی و جسمانی اولاد ہیں، کیونکہ اللہ تعالیٰ نے انہی آئمہ علیہم السلام کو رسولِ اکرم کی اولاد، اس کے حقیقی وارث و جانشین، اور اس کے نورِ ہدایت کے حامل قرار دیتے ہوئے سورۃ الکوثر میں اُس کافر کے قول کی تردید فرمائی ہے، جس نے کہا تھا کہ محمد کی کوئی مردانہ اولاد نہیں ہے، اور اس کافر کا نام بعض روایتوں میں عاص

صمیمہ
کوثر کے معنی میں رسولِ اکرم صلی اللہ علیہ وسلم کا ذکر موجود ہے

بن وائل تھا، بعض میں ہے کہ یہ شخص عقبہ بن ابو معیط تھا، اور ابن عباسؓ وغیرہ کا قول ہے کہ یہ بات کعب بن اشرف اور جماعت قریش سے تعلق رکھتی ہے۔

«وَعَلَىٰ حُجَّتِهِ الْأَمْرُ صَاحِبِ الزَّمَانِ وَالْعَصْرِ إِمَامِنَا الْحَافِرِ
 الْمَوْجُودِ مَوْلَا نَاشَاةِ كَرِيمٍ الْحُسَيْنِيِّ»۔ اور رحمت نازل فرما ہمارے
 حاضر و موجود امام مولانا شاہ کَرِيمِ الْحُسَيْنِيِّ کے وسیلے سے، جو تیرے
 امر کی حجت (دلیل) اور زمانہ ظاہر و عصرِ باطن کے مالک ہیں، امر
 کی حجت کی تشریح یہ ہے کہ اللہ تعالیٰ نے کسی زمانے میں بھی
 اس جہان کو ہادی سے خالی نہیں رکھا ہے، کیونکہ خدا اہل زمانہ
 کے درمیان اگر کوئی ہادی مقرر نہ فرماتا تو قیامت کے دن لوگ یہ
 کہا کرتے کہ اے پروردگار! ہمارے زمانے میں آپ کی طرف سے
 کوئی ہادی حاضر و موجود نہ تھا، اور ہم آپ کی کتاب کا آخری مقصد
 نہیں سمجھ سکتے تھے، تو اس صورت میں ان کا یہ کہنا اندرونی عدل
 صحیح ہوگا، اور اس کی دلیل و حجت (جواب وہی) خدا پر رہے گی،
 مگر حقیقت یہ ہے کہ دلیل و حجت تو لوگوں ہی پر عائد ہوتی ہے،
 کیونکہ اللہ تعالیٰ نے ہر زمانے میں لوگوں کی ہدایت کے لئے کوئی
 نہ کوئی رسول بھیجا ہے، پھر اس کا کوئی حقیقی جانشین مقرر کر دیا
 ہے، تاکہ رسولوں کے بھیجے جانے یا ان کے جانشین مقرر کئے جانے
 کے بعد خدا پر لوگوں کی کوئی دلیل و حجت (جواب وہی) باقی نہ رہ جائے،
 چنانچہ اللہ تعالیٰ فرماتا ہے :-

”لَسَّالَيْكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ ط
 (۲۱۵) تاکہ رسولوں کے بھیجے جانے کے بعد خدا پر لوگوں کی کوئی جواب
 دہی باقی رہ نہ جائے۔ چنانچہ رسول مصطفیٰ صلی اللہ علیہ وآلہ وسلم کے
 بعد سے قیامت تک ہر زمانے کا امام اپنے وقت میں حجۃ الامر ہے،
 یعنی امام زمان لوگوں پر خدا کے امر اور ہدایت کی حجۃ ہے، اس لئے
 فردائے قیامت خدا پر لوگوں کی کوئی حجۃ باقی نہیں۔ عصر باطن اس
 روحانی وقت کا نام ہے جو اس زمانہ ظاہر سے بحیثیت روح وابستہ
 ہے، بالفاظ دیگر عصر اس روحانی دور کا نام ہے، جو اس جسمانی
 دور کے اندر پوشیدہ ہے، اور جب یہ دور ختم ہو جائے تو وہ دور
 ظاہر ہونے لگے گا، جس طرح رات ختم ہونے پر دن ظاہر ہو جاتا
 ہے، عصر کی کچھ حقیقت سمجھانے کی مثال یہ ہے کہ غالباً آپ نے کسی
 وقت کسی بڑی نیکی یا کسی اچھی عبادت کے نتیجے پر کوئی نہ کوئی نورانی
 خواب دیکھا ہوگا، جس میں آپ نے یہ ضرور دیکھا ہوگا کہ آپ کے عالم
 خواب کا وقت اس دنیا کے ظاہری وقت سے قطعاً مختلف تھا،
 ہو سکتا ہے کہ آپ نے ایسے کسی نورانی خواب میں بغیر موسم کے بہار
 دیکھی ہو، وہ عصر ہی ہے، اب بیداری کی ایک مثال سے عصر کی
 حقیقت سمجھائی جاتی ہے، فرض کیجئے کہ ایک سجاد رویش یا ذاکر
 فقیر ہے، یا کوئی صوفی حقیقت یا حقیقی مومن ہے، اور اس
 نے نیک کاموں کے ساتھ ساتھ عبادت اور معرفت میں یہ کمال

امام زمان لوگوں پر خدا کی حجۃ ہے

حاصل کر لیا ہے کہ وہ جب بھی ظاہری آنکھیں بند کر کے باطنی آنکھوں سے دیکھنے لگتا ہے، تو ایک نورانی عالم اس کے سامنے موجود پایا جاتا ہے، اب اس نورانی عالم میں جو وقت ہوگا، وہ یہ وقت نہیں ہوگا، جو اس شخص کے جسم پر گزر رہا ہے، پس وہ وقت عصر باطن ہی ہے جس کی جلالت و عظمت کا یہ عالم ہے کہ اللہ تعالیٰ اس کی قسم کھاتا ہے۔

وَالْعَصْرِ إِنَّ الْإِنْسَانَ لَفِي خُسْرٍ (۱-۳) قسم ہے عصر کی کہ انسان (بوجہ غفلت عصر کے معاملے میں) بڑے خسارے میں ہے؛
 « اَللّٰهُمَّ لَكَ سُبْحُوْدِيْ وَطَاعَتِيْ » اے اللہ! میرے سجدے اور طاعت و فرمانبرداری تیرے ہی لئے ہیں۔

فصلِ صلوٰۃ کے معنی کے بارے میں

صلوٰۃ کی تفسیر میں اختلافات پائے جاتے ہیں، اس سلسلے میں ہم اپنے خیالات ظاہر کرنے سے پہلے یہاں پر فرمانِ علی صاحب کے ترجمہ قرآن کے حاشیے کی ایک نقل درج کرتے ہیں، وہ یہ ہے:

”میں نے ترجمہ میں لفظ آل بڑھا دیا ہے (یعنی شک نہیں کہ خدا اور اس کے فرشتے پیغمبر اور ان کی آل پر درود بھیجتے ہیں) اس کی چست وجہیں ہیں:-

۱- امام رازی نے اس کا اقرار کیا ہے کہ حضرت کے اہل بیت پانچ چیزوں میں آپ کے برابر ہیں، منجملہ شہد میں ان پر درود بھیجا۔

۲- شجر اسلام کی شادابی سے قبل ملائکہ نے حضرت علیؑ پر مدتوں درود بھیجا۔

۳- مناقب مرتضوی میں انس بن مالک سے روایت ہے کہ میں نے حضرت رسول اللہ صلی اللہ علیہ وآلہ وسلم سے سنا کہ آپ فرماتے تھے مجھ پر اور علیؑ پر ملائکہ نے سات مرتبہ درود بھیجا۔

۴- سنن ابی داؤد میں ابن ابی شیبہ سے روایت ہے، اور اس کی تصحیح ترمذی حاکم ابوالقاسم، ابن خزیمہ اور ابن مسعود بدری نے کی ہے، کہ لوگوں نے حضرت رسول اللہ صلی اللہ علیہ وآلہ وسلم سے پوچھا، آپ کو سلام کرنا تو ہم جانتے ہیں، مگر ہم آپ پر درود کیونکر بھیجیں؟ آپ نے فرمایا یوں کہو:

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ كَمَا

۵۔ صَلَّيْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ ط
 سواہبِ لدنیہ میں ہے کہ حضرت رسولؐ نماز میں یوں فرماتے تھے:

۶۔ صَلَّيْتَ عَلَىٰ مُحَمَّدٍ وَآلِ مُحَمَّدٍ كَمَا
 صَلَّيْتَ عَلَىٰ إِبْرَاهِيمَ وَآلِ إِبْرَاهِيمَ -
 صواعقِ محرقة میں ہے کہ حضرت رسول اللہ صلی اللہ علیہ
 وآلہ وسلم نے فرمایا:

لَا تُصَلُّوا عَلَيَّ صَلَوةً بَتْرًا - مجھ پر ناقص درود
 نہ بھیجا کرو، لوگوں نے عرض کی، ناقص درود کیا ہے؟
 فرمایا: اَللّٰهُمَّ صَلِّ عَلَيَّ مُحَمَّدٍ كَمَا كُنْتَ رَهْجًا وَبِيَهٍ
 ناقص ہے، بلکہ یوں کہو: اَللّٰهُمَّ صَلِّ عَلَيَّ مُحَمَّدٍ وَ
 آلِ مُحَمَّدٍ -

۷۔ ان سب سے قطع نظر کہ کے خود قرآن میں "سَلَامٌ عَلَيَّ
 اٰلِ يٰسِيْنَ" موجود ہے، اور یہ واضح ہے کہ یسین
 حضرت رسول اللہ صلی اللہ علیہ وآلہ وسلم کا خطاب ہے۔
 لہذا آل یسین سے مراد آل محمد ہے۔

۸۔ اس کے علاوہ آیہ هُوَ الَّذِي يُصَلِّيْ عَلَیْكُمْ وَمَلَائِكَتُهٗ
 لِيُخْرِجَكُم مِّنَ الظُّلُمٰتِ اِلَى النُّوْرِ وَكَانَ
 بِالْمُؤْمِنِيْنَ رَحِيْمًا (۳۳) اور علامہ زمخشری کے

قول کے مطابق جب عام مومنین پر درود بھیجا جا رہے تو حضرات اہل بیت ان سے زیادہ اولیٰ ہیں۔

۹۔ امام شافعی نے کیا خوب کہا ہے: قَطْعُهُ

يَا أَهْلَ بَيْتِ رَسُولِ اللَّهِ حُبُّكُمْ
فَرَضَ مِنْ اللَّهِ فِي الْقُرْآنِ أَنْزَلَهُ
كَفَّكُمْ مِنْ عَظِيمِ الْقَدْرِ آتَكُمْ
مَنْ لَمْ يُصَلِّ عَلَيْكُمْ لَا حَلْوَةَ لَهُ

امام شافعی کا ایک قول

ترجمہ: اے اہل بیت رسول! خدا نے تمہاری محبت قرآن میں فرض کر دی ہے، تمہارے مرتبہ کی بزرگی میں استعدار کافی ہے کہ نماز میں جو شخص تم پر درود نہ بھیجے، اس کی نماز ہی صحیح نہیں۔ دیکھو تفسیر در المنثور جلد ۵ صفحہ ۲۱۶ مطبوعہ مصر وغیرہ۔

یہاں تک فرمان علی صاحب کا مذکورہ حاشیہ درج ہوا۔

صلوٰۃ کے بارے میں میرا کہنا یہ ہے کہ بے شک مذکورہ اقوال سے آل رسول کی فضیلت و مرتبت کی تصدیق ہوئی، اور حضرت رسول اللہ صلی اللہ علیہ وآلہ وسلم کے نام کی معیت میں ان کے نام پر صلوٰۃ پڑھنا فرض ثابت ہوا، مگر اب یہ سمجھ لینا باقی ہے کہ ہم حضرت رسولؐ اور آل رسولؑ کے لئے کن معنوں میں صلوٰۃ پڑھیں؟ کیا یہ صحیح ہے کہ ہم صلوٰۃ کے معنی میں ان کے لئے اللہ تعالیٰ سے ایک ایسی رحمت طلب کرتے ہیں جو صرف ہماری ہی طلب سے ان کو میسر آ سکتی ہے؟

اگر یہی صحیح ہے تو اللہ تعالیٰ کے اس عالمگیر ارشاد اور دُور رس فرمان
 کا مطلب کیا ہوگا؟ " وَمَا أَرْسَلْنَاكَ إِلَّا رَحْمَةً لِّلْعَالَمِينَ ط ۱۱۰
 اور ہم نے آپ کو اور کسی بات کے لئے نہیں بھیجا، مگر دنیا جہان کے
 لوگوں پر رحمت (مہربانی) کرنے کے لئے۔ " حق بات تو یہ ہے کہ
 جب ہم حبیبِ خدا، سرورِ انبیاء محمد مصطفیٰ صلی اللہ علیہ وآلہ وسلم،
 رحمة اللعالمین اور آنحضرت کی پاک آل کے نام پر بطورِ تعظیم صلوة پڑھا
 کرتے ہیں، تو ان کے وسیلے سے ہم اپنے ہی لئے خدا کی رحمت طلب
 کرتے ہیں، چنانچہ اللہ تعالیٰ کا ارشاد ہے :-

إِنَّمَا اللَّهُ وَمَلَائِكَتُهُ يُصَلُّونَ عَلَى النَّبِيِّ ط يَا أَيُّهَا الَّذِينَ
 آمَنُوا صَلُّوا عَلَيْهِ وَسَلِّمُوا تَسْلِيمًا (۲۳۶)

بے شک اللہ تعالیٰ اور اس کے فرشتے نبی محمدؐ (اور اس کی آل)
 کے وسیلے سے رحمت بھیجا کرتے ہیں، ایمان والو! تم (بھی) انہی
 کے وسیلے سے رحمت طلب کر لیا کرو، اور (اس مقصد کے لئے)
 پوری طرح سے ان کی تابعداری کرتے رہو۔

آیہ بالا کی معنوی تحقیق اس طرح کی جاسکتی ہے کہ ہم سب سے
 پہلے يُصَلُّونَ اور صَلُّوا دونوں الفاظ کے مصدر "صلوة" کو سامنے
 رکھیں، جس کے معنی نماز، دعا، اور رحمت کے ہیں، پس اسی مصدر
 کی اساس پر يُصَلُّونَ کے معنی یہ ہوں گے، وہ نماز پڑھتے ہیں،
 دُعا کرتے ہیں، یعنی مانگتے ہیں، رحمت طلب کرتے ہیں، رحمت

حضرت محمدؐ رحمت کی ہیں

صلوة کی تحقیق

بھیجتے ہیں، لیکن اس پر سب لوگ متفق ہیں کہ اللہ تعالیٰ نے تو کسی کے لئے نماز پڑھنا ہے، نہ کسی سے دعا کرتا ہے، اور نہ کسی سے کوئی رحمت طلب کرتا ہے، بلکہ اس کے یہی معنی درست ہیں کہ وہ اپنی طرف سے فرشتوں کے ساتھ اور محمد و آل کے وسیلے سے مومنین پر رحمت بھیجا کرتا ہے، پس یُصَلُّونَ میں یہی مطلب پوشیدہ ہے، اس کے برعکس اگر ہم یہ سمجھیں کہ اللہ تعالیٰ رحمت بھیجتا ہے، اور اس کے فرشتے بھی اللہ ہی کی طرح رحمت بھیجتے ہیں، تو سوال پیدا ہوگا کہ فرشتوں کی یہ رحمت کہاں سے آئی؟ نیز یہ کہ فرشتے یہ رحمت کس کے ساتھ بھیجا کرتے ہیں؟ جبکہ اللہ تعالیٰ اپنی رحمت فرشتوں کے ساتھ بھیجا کرتا ہے۔

جب یہ ثابت ہو کہ یُصَلُّونَ کے معنوں میں سے یہاں صرف وہی معنی مُراد ہیں، جو خدا کے فعل کے عین مطابق ہیں، پھر اسی دلیل پر یہاں صَلَّوْا سے بھی وہی معنی مراد ہیں، جو ایساں والوں کے عقیدے کے عین مناسب ہیں، پس یہاں صَلَّوْا کا امر رحمت طلب کرنے کے لئے ہے، رحمت بھیجنے کے لئے نہیں، کیونکہ آیہ مذکورہ کے شروع میں یہ ذکر آچکا ہے، کہ اللہ تعالیٰ اور اس کے فرشتے کسی کی درخواست یا سفارش کے بغیر ہی حضرت محمد صلی اللہ علیہ وآلہ وسلم اور اس کی آل پاک کی طرف رحمت کا قیہ بھیجتے ہیں، تاکہ ایمان والے ان کی پوری طرح سے فرمان برداری کرتے ہوئے یہ رحمت

طلب اور حاصل کر سکیں۔

اب لفظ "علیٰ" کو لیجئے، جس کے معنی مختلف محاورات میں مختلف ہو کرتے ہیں، یعنی بعض دفعہ یہ نہیں ہوتا کہ "علیٰ" کے معنی "پر" ہو کہ مطلب اسی اسم پر ختم ہو جائے، جس کے آگے لفظ "علیٰ" آیا ہے، بلکہ مطلب جاری رہتا ہے، چنانچہ اس ارشاد میں "علیٰ" کی ایک مثال ملاحظہ ہو:-

”قُلْنَا إِنَّ عَلَيْنَا جِسْمَ بَهْمٍ“ (۲۶) پھر ان کا حساب ہمارا ہے۔
 اس مثال میں اگرچہ "علیٰ" اسم ضمیر "نا" کے ساتھ آیا ہے، مگر یہاں لفظ حساب کے معنی کو "ہم" کی طرف جاری رکھتا ہے، یعنی اس آیت کا ترجمہ یوں نہیں: "پھر ان کا حساب ہم پر ہے"؛ صلوٰۃ کے بارے میں اتنا کہنا کافی ہے۔

Spiritual Wisdom
 and
 Luminous Science

Knowledge for a united humanity

بِسْمِ اللّٰهِ الرَّحْمٰنِ الرَّحِیْمِ

حصہ دوم

آیۃ اطاعت کے رموز

”يٰۤاَيُّهَا الَّذِيْنَ اٰمَنُوْا لِيَسْمِعُوْا لِيْ اٰمَنُوْا لِيَسْمِعُوْا لِيْ“ یعنی اے امتِ محمدیہ کے خواص و عوام! جو نزولِ قرآن سے قیامت تک کے زمانوں میں ہو۔ ”اَطِيعُوا اللّٰهَ وَاَطِيعُوا الرَّسُوْلَ وَاُوْبِيْ الْاَمْرِ مِنْكُمْ“ (۲۹) اللہ تعالیٰ کی فرمانبرداری کرو، اور رسولؐ کی فرمانبرداری کرو اور اولی الامر کی فرمانبرداری کرو، جو تم میں سے ہیں۔ اس آیۃ مقدسہ کے رموز کی توضیح یہ ہے کہ مذکورہ آیت کے اعتبار سے اطاعتِ تین طرح کی ہے، چنانچہ ارشادِ الہی کے خلاصے سے اطاعتِ خدا، اطاعتِ رسول اور اطاعتِ اولی الامر ظاہر ہیں، اطاعتِ خدا

دین میں تین طرح کی اطاعتیں ہیں

(اللہ تعالیٰ کی فرمانبرداری) کائنات کے اٹل قوانین، نظام فطرت کے اصولات اور انسانوں کے مشترکہ ضابطہ حیات پر مشتمل ہے، اندران حال دنیا کی ہر قوم اور ہر مذہب والے اللہ تعالیٰ کی فرمانبرداری کرتے ہیں، یا یہ کہو کہ اس اخلاقی فرمانبرداری کے لئے تو سب لوگ قائل ہیں، اس کا نتیجہ یہ نکلا کہ جو پسندیدہ امور اسلام سے پہلے بھی موجود تھے، ان پر ایمان والوں کا عمل کرنا ہی قرآنی اصطلاح میں خدا کی اطاعت ہے، پھر یہ اخلاقی فرمانبرداری ہوئی، اطاعت رسولؐ ان خاص دینی امور میں ہے، جن کو اللہ تبارک و تعالیٰ نے دین اسلام کے نام سے اور صرف آنحضرت صلی اللہ علیہ وآلہ وسلم کی وساطت سے دنیا والوں کے لئے نافذ فرمایا، جن پر عمل کرنا خدا کی ایک ایسی اطاعت ہے جس کو لوگ صرف رسولؐ ہی کی وساطت سے کر سکتے ہیں، پس اطاعت رسولؐ کا دوسرا نام دینی فرمانبرداری ہوا۔ اطاعت اولی الامر اس نورانی اور دائمی ہدایت سے وابستہ ہے، جو ہر زمانے کے امام میں پائی جاتی ہے جس کے بارے میں اللہ تعالیٰ نے حکمت کے ان الفاظ میں ارشاد فرمایا: "إِنَّمَا أَنْتَ مُنذِرٌ وَكُلُّ قَوْمٍ هَادٍ" (پہلا) اے محمدؐ! آپ صرف ڈرانے والے ہیں اور ہر قوم کے لئے ایک ہادی ہو اگر تابے۔ یعنی آپ کا کام صرف ظاہری اور وقتی طور پر ڈرانا ہے اور ہر قوم میں ایک ہادی ہو اگر تابے، چنانچہ آپ کی قوم میں بھی ہمیشہ

خدا کی اطاعت

رسول کی اطاعت

اولی الامر کی اطاعت

کے لئے ہادی ہوا کہ سے گا، پس ہادی یعنی صاحبِ امر کی اطاعت
روحانی فرمانبرداری ہوئی۔

اس حکمت آگین آیت سے اب یہ نتائج اخذ کئے جاسکتے ہیں:

۱۔ مذکورہ ارشاد نے دینی امور کو دو قسموں میں منقسم کر دیا، جن
میں سے ایک قسم کے امور کا تعلق انذار یعنی ڈرانے سے ہے
اور دوسری قسم کے امور کا تعلق ہدایت سے ہے۔

۲۔ مُنذِر یعنی پیغمبر جو خدا کی طرف سے لوگوں کو ڈراتا ہے،
ڈرانے کے ظاہری و باطنی ذرائع سے کام لے سکتا ہے، خصوصاً
ظہورِ معجزات اور نزولِ نبیات سے، اور یہ سب کچھ اعلانیہ
طور پر ہو سکتا ہے، مگر ہادی یعنی امام جو خدا کی طرف سے
لوگوں کی روحانی ہدایت کے لئے مقرر ہے، نہ کسی طرح سے
لوگوں کو ڈراتا ہے، نہ ہی کوئی ظاہری معجزہ اپنے نام پر
ظہور میں لاتا ہے، اور نہ ہی بڑے پیمانے پر اعلانیہ تبلیغ کرتا ہے۔

۳۔ جس طرح منذر لوگوں کو پہلے دوزخ سے ڈرایا کرتا ہے،
اسی طرح ہادی ان کو بعد میں بہشت سے امید دلاتا ہے۔

پس اس اعتبار سے یہ معلوم ہوا کہ سب سے پہلے اخلاقی
فرمانبرداری آتی ہے، جو خدا کی عام اطاعت ہے، اس کے
بعد دینی فرمانبرداری ہے، جو رسول کی وساطت سے کیجا سکتی
ہے، اور یہ اس عام اطاعت کے مقابلے میں خدا کی خاص اطاعت

ہے، اور اخیر میں روحانی اطاعت آتی ہے، جو ہادی یعنی صاحب امر کی وساطت سے کیجا سکتی ہے، اور یہ خدا کی خاص ترین اطاعت ہے۔

یہی وجہ ہے جو اللہ تعالیٰ نے فرمایا کہ: اے ایمان والو! خدا کی فرمانبرداری کرو، اور رسول کی فرمانبرداری کرو، اور اولی الامر کی فرمانبرداری کرو، جو تم میں سے ہیں۔ یعنی سب سے پہلے قرآن پاک کی ان سادہ اور آسان باتوں پر عمل کرنا چاہئے جو واضح ہیں، جو ہر قوم اور گروہ کے نزدیک مسلم اور واجب العمل ہیں، اور جن کے فائدہ بخش ہونے میں لوگوں کو کوئی شک ہی نہیں، تاکہ انسان اخلاقی طور پر آگے بڑھ سکے، اور دین اسلام کی بنیاد اس کی فطری صلاحیتوں اور اخلاقی قابلیتوں پر مستحکم ہو سکے، اور وہ اخلاقی قوانین کی مدد سے دینی قوانین کی حکمت کو اچھی طرح سے سمجھ سکے، اس طرح کی اخلاقی درستی کے بعد قرآن پاک کے ان ارشادات پر عمل کیا جائے، جن کا خاص تعلق دین اسلام اور حضرت رسول سے ہے، جن کی تشریح آنحضرت نے اپنی سنت مطہرہ اور خاص حدیثوں سے کی ہے، اس کے بعد انسان کو چاہئے کہ قرآن کے ان فرمودات پر عمل کرے، جن کا خاص تعلق روح اسلام اور ہادی سے ہے، اور جن کی تشریح یعنی تاویل ہادی زمان کی روحانی و جسمانی ہدایت میں پائی جاتی

یہی وجہ ہے جو اللہ تعالیٰ نے فرمایا کہ: اے ایمان والو! خدا کی فرمانبرداری کرو، اور رسول کی فرمانبرداری کرو، اور اولی الامر کی فرمانبرداری کرو، جو تم میں سے ہیں۔ یعنی سب سے پہلے قرآن پاک کی ان سادہ اور آسان باتوں پر عمل کرنا چاہئے جو واضح ہیں، جو ہر قوم اور گروہ کے نزدیک مسلم اور واجب العمل ہیں، اور جن کے فائدہ بخش ہونے میں لوگوں کو کوئی شک ہی نہیں، تاکہ انسان اخلاقی طور پر آگے بڑھ سکے، اور دین اسلام کی بنیاد اس کی فطری صلاحیتوں اور اخلاقی قابلیتوں پر مستحکم ہو سکے، اور وہ اخلاقی قوانین کی مدد سے دینی قوانین کی حکمت کو اچھی طرح سے سمجھ سکے، اس طرح کی اخلاقی درستی کے بعد قرآن پاک کے ان ارشادات پر عمل کیا جائے، جن کا خاص تعلق دین اسلام اور حضرت رسول سے ہے، جن کی تشریح آنحضرت نے اپنی سنت مطہرہ اور خاص حدیثوں سے کی ہے، اس کے بعد انسان کو چاہئے کہ قرآن کے ان فرمودات پر عمل کرے، جن کا خاص تعلق روح اسلام اور ہادی سے ہے، اور جن کی تشریح یعنی تاویل ہادی زمان کی روحانی و جسمانی ہدایت میں پائی جاتی

ہے، مگر قرآن پاک کے ایسے فرمودات پر عمل اُس وقت ہو سکتا ہے، جبکہ مادی یعنی امام زمان کی شناخت حاصل ہو، اور اس کی حقیقی فرمانبرداری کیجائے، چنانچہ اخلاقی فرمانبرداری خدا کی ہستی کے اقرار سے شروع ہو جاتی ہے، اور حضرت محمد کی رسالت کا اقرار کرنا دینی فرمانبرداری کی ابتدا ہے، اسی طرح مادی زمان کی شناخت اور اس کی ہدایت کے اقرار سے روحانی فرمانبرداری کا آغاز ہوتا ہے۔

اخلاقی، دینی اور روحانی فرمانبرداری

امام زمان کی روحانی فرمانبرداری کے سلسلے میں حقیقی مومن کو حضرت محمد کے اس نور کی معرفت حاصل ہو جاتی ہے، جس کی مثال آنحضرتؐ نے علم کے شہر اور حکمت کے گھر سے دی ہے، اور علیؑ کے نور کی مثال اس علم کے شہر اور اس حکمت کے گھر کے دروازے سے دی ہے، اسی طرح امام زمان کی روحانی فرمانبرداری میں حقیقی مومن بحقیقت رسولؐ کی فرمانبرداری کرتا رہتا ہے، جس کے نتیجے میں اس کو علم و حکمت اور خدا کی معرفت حاصل ہو جاتی ہے، کیونکہ امام زمان ہی علی کا نور اور حضرت محمد کے علم و حکمت کا دروازہ ہے، پس معلوم ہوا کہ امام ہی کی ہدایت سے خدا اور رسولؐ کی حقیقی فرمانبرداری ہو سکتی ہے، یہی سبب تھا کہ آیۃ اطاعت میں خدا کی عام اور ظاہری فرمانبرداری یعنی اخلاقی فرمانبرداری سب سے پہلے لازم کر دی گئی، اسکے

۱- خدا کی اطاعت

بعد رسولؐ کی دینی فرمانبرداری واجب ہوئی، اور اخیر میں آئمہؑ برحق کی روحانی فرمانبرداری فرض ہوئی، اور یہ تین قسم کی اطاعتیں ظاہری اور عام قسم کی تھیں، مگر باطنی اور خاص قسم کی اطاعت امام زمان کی روحانی فرمانبرداری سے شروع ہو جاتی ہے، جو روحانی اور نورانی ہدایت کی صورت میں ہے، جس کی روشنی میں رسول برحق کی وہ اطاعت کیجا سکتی ہے جس کا تعلق علم و حکمت سے ہے، اور اخیر میں خدا کی اطاعت کیجا سکتی ہے، جس کا تعلق علم و وحدت اور خدا شناسی سے ہے۔

”وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ ط (۳۶) اور ہم نے تمام چیزیں امام ظاہر کی ذات (نور) میں محدود کر دی ہیں، یعنی امام برحق کے نور میں کائنات و موجودات کی ہر چیز علمی صورت اور روحی وجود میں موجود ہے، نیز یہ کہ اس نور میں جو خدا اور اس کے رسولؐ کا نور ہے، آسمان و زمین سموئی ہوئی ہے، پچانچہ اللہ جل شانہ فرماتا ہے: ”وَسِعَ كُرْسِيُّهُ السَّمٰوٰتِ وَالْاَرْضَ ط (۳۵) اس کی کرسی سب آسمانوں اور زمینوں کو گھیرے ہوئے ہے۔“ کرسی سے مراد نور ہدایت ہے، جس کے بارے میں ارشاد ہے: ”اَمَلُّهُ نُوْرُ السَّمٰوٰتِ وَالْاَرْضِ ط اللہ تعالیٰ آسمانوں اور زمینوں کا نور ہے۔“ جب ہر چیز کے ظاہر و باطن میں خدا کا نور ہے تو انسانی عالم میں بھی خدا کا نور ہے، اور یہی نور

سوال ۲۰ صاحب امر کی عام اطاعت

امام مبین کی عقل عقل کل اور اس کی روح نفس کل ہے اور فرمایا: "وَكُلُّ شَيْءٍ أَحْصَيْنَاهُ كِتَابًا" (۲۹) اور ہم نے ہر چیز کو ایک کتاب میں گھیر رکھا ہے، کتاب سے بھی وہی امام مبین مراد ہے، جس کے نور ہدایت میں سب کچھ موجود ہے اور فرمایا: "رَبَّنَا وَسِعْتَ كُلَّ شَيْءٍ رَّحْمَةً وَعِلْمًا" پروردگار تیری رحمت اور تیرا علم ہر چیز پر احاطہ کئے ہوئے ہے اور اس رحمت و علم سے امام مبین کی روح اور اس کی عقل مراد ہے، جو نفس کل اور عقل کل کے نام سے ہے۔

اب ذرا عقل اور منطق کے اصول سے سوچئے اور انصاف سنجائیے کہ کسی ایک بڑی سے بڑی چیز میں سب چیزیں آجانی چاہئیں یا ہر چیز میں سب چیزیں آجانی چاہئیں؟ اگر حقیقت یہی ہے کہ ہر چیز اپنے اندر تمام چیزوں کو سمونہیں سکتی، بلکہ ایک ہی چیز اپنے اندر تمام چیزوں کو سمو سکتی ہے۔ اور ایسی چیز سب سے بڑی اور سب سے زیادہ وسیع ہونی چاہئے، تو سمجھ لیجئے کہ روحانی موجودات کی بھی یہی مثال ہے، اور ان میں ایک انتہائی عظیم چیز ہے، یعنی ایک نہایت وسیع حقیقت ہے، جس میں دوسری تمام حقیقتیں سموئی ہوئی ہیں، چونکہ یہ اعلیٰ ترین حقیقت اپنے اندر بہت سے حقائق اور بہت سی مثالیں پوشیدہ رکھتی ہے، اس لئے کلام کے موضوع میں جس قسم کی مثال اور جیسا اشارہ مقصود ہو، اسی قسم کے الفاظ یا کلمے میں اس حقیقت کل کا ذکر آتا ہے، تاکہ عقل و دانش والے اس حقیقت واحدہ کے تحت

دوسرے تمام ضروری حقائق بھی سمجھ سکیں، اور دوسرے بہت سے لوگ، صرف ان مثالوں کے ماحول ہی سے خوش ہوتے رہیں۔

بعض لوگ امام مبین کے معنی لوح محفوظ بتاتے ہیں، لیکن ان کا یہ ترجمہ صحیح نہیں، کیونکہ اگر وہ یہ سمجھتے ہیں کہ لفظ امام کے معنی لوح اور مبین کے معنی محفوظ کے ہیں، اس لئے امام مبین کا ترجمہ لوح محفوظ ہوا تو یہ کسی بھی لغوی اصول سے درست ہو نہیں سکتا، جس کی نمایان وجہ لفظی تضاد ہے، وہ یہ کہ محفوظ کے معنی نگاہداشت اور پوشیدہ داشتہ (پوشیدہ رکھا ہوا) کے ہیں، چنانچہ کہتے ہیں حِفْظُ السِّرِّ = بھید چھپایا، مگر اس کے برعکس مبین کے معنی ظاہر و آشکار اور بیان کرنے والے کے ہیں، پس یہی بات حقیقت ہے کہ امام مبین کے معنی امام ظاہر کے ہیں، نیز امام مبین کے معنی امام گوئندہ یعنی امام ناطق کے ہیں، جس کا ذکر اس ضمن میں آئے گا۔

لفظ امام نزول قرآن سے پیشتر حضرت آدم کے زمانے میں اور نمایان طور پر حضرت ابراہیم کے دور میں، پھر بنی اسمعیل اور بنی اسرائیل کی قوم میں ایک خاص دینی اصطلاح کی حیثیت سے استعمال ہوتا رہا ہے، کہنایہ ہے کہ لفظ امام ہمیشہ سے لغوی طور پر دُنیاوی لفظ امام کی کیفیت سے سردار کے لئے اور اصطلاحی صورت میں اس دینی سردار اور پیشوا بنی کے لئے مخصوص رہا ہے، جس کا منصب بظاہر ہر بڑے پیغمبر سے دوسرے درجے پر ہے، اور وہ ہر ایسے پیغمبر کے ساتھ معجزانہ

قسم کا وزیر رہا ہے، پھر اس کے بعد ہمیشہ کے لئے اس کا وارث، وصی اور جانشین مقرر ہوتے ہوئے آیا ہے، چنانچہ یہاں اس اعلیٰ ترین مطلب کی تفہیم کے لئے قرآن حکیم کی ایک پُر حکمت آیت پیش نظر رکھی جاتی ہے، وہ یہ ہے: "وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ ۖ قَالَ إِنِّي جَاعِلُكَ لِلنَّاسِ إِمَامًا ۗ قَالَ وَمِنْ ذُرِّيَّتِي قَالَ لَا يَنْتَهِ عَهْدِي الظَّالِمِينَ" (ہم ۱۲) اور جس وقت حضرت ابراہیمؑ کو اس کے پروردگار نے کلمات (تائمه اور اسم اعظم وغیرہ) میں آزمایا، اور اس نے ان کو (نورانی ذکر کے طور پر) پورا کر دیا، (تو اس وقت) پروردگار نے اس سے فرمایا کہ میں تم کو (مقام) لوگوں کے لئے امام مقرر کروں گا، ابراہیمؑ نے عرض کی کہ میری ذریت میں سے بھی (یہ سلسلہ جاری رکھئے) ارشاد ہوا کہ (فکر نہ کرو) میرا یہ عہدہ (جس کے اندر عدل کی خاصیت ہے) ظالموں کو ملنے والا نہیں یعنی تیری ذریت ہی میں عہدہ امامت تا قیامت جاری رہے گا، اور دوسروں کو نکلے گا۔

معلوم ہونا چاہئے کہ مذکورہ کلمات تائمه سے مراد اسم اعظم اور اس کے طفیلی اسماء ہیں، جس میں نورِ نبوت و امامت موجود ہوتا ہے، اور اس کی عرض لوگوں کی ہدایت ہے، اور یہ ایک مسلمہ حقیقت ہے کہ مسجود ملائکہ ہونے سے قبل حضرت آدمؑ کو اسماء کی تعلیم دی گئی تھی، اور جب وہ بہشت سے واپس روئے زمین پر آیا تو

لفظ امام کا قرآنی استعمال اور مقام

کلمات تائمه اور اسماء سے مراد ایک ہیں

اسکو کلماتِ تائید کی تعلیم دی گئی، اور یہ دونوں باتیں فی الاصل ایک ہی حقیقت ہے، حضرت آدم علیہ السلام کے ان کلمات سے نوری نبوت و امامت طلوع ہونے لگا۔ پس حضرت ابراہیمؑ کے سب سے بڑے امتحان میں انہی کلمات و اسما و اور ان کے نتائج (نبوت و امامت) کا ذکر ہو رہا ہے۔

اس پُر حکمت آیت کے نتائج میں سے ایک یہ بھی ہے کہ امامت کا عظیم درجہ معمولی وحی و الہام اور عام روحانی گفت و شنید کے بعد شروع ہو جاتا ہے، اور اس کا یہ درجہ درجہ ناطق سے قریب تر ہے، چنانچہ ظاہر ہے کہ اس آیت میں اللہ تعالیٰ بلا واسطہ یا بالواسطہ حضرت ابراہیم علیہ السلام سے کلام کر رہا ہے، حضرت ابراہیمؑ یہ پاک کلام سن رہے ہیں، اور اپنی عرض پیش کر رہے ہیں، اور یہ سب کچھ امامت کی تیاری کے سلسلے میں ہے، یعنی حضرت ابراہیمؑ ان تمام روحانی واقعات کے بعد امام مقرر ہونے والا ہے، تو اس سے یہ ثابت ہوا کہ روحانی کلام مرتبہ امامت سے بہت پہلے شروع ہو جاتا ہے، اور وہ اپنے خاص مرتبے پر اللہ تعالیٰ کی طرف سے خزانِ توفیق و ہدایت کا مالک ہوتا ہے، اور اس

درجہ امامت کی ایک شہادت

بیان میں امامت کے متعلق پیدا ہونے والے تمام سوالات کا تسلی بخش جواب موجود ہے، بشرطیکہ کوئی خوش نصیب عقل و دانش سے کام لے اور اس کو توفیق و ہدایت ملی ہو۔

اب لفظِ مبین کے بارے میں حضرت رسول اللہ صلی اللہ علیہ وآلہ وسلم کے اس قول پر غور کیجئے: "عَلَىٰ بَابِ عِلْمِي وَمُبِينٌ لِأُمَّتِي مِمَّا أُرْسِلْتُ بِهِ مِنْ بَعْدِي" = علی میرے علم کا دروازہ ہے، اور میرے بعد میری امت کے واسطے اس چیز کو بیان کرنے والا ہے، جس کے ساتھ مجھ کو بھیجا گیا ہے، یعنی علی علم حقیقت

اور تاویلِ قرآن کا مالک ہے، اس حدیث سے نہ صرف یہ معلوم ہوا کہ مبین کے معنی ظاہر اور بیان کرنے والے کے ہیں، بلکہ یہ بھی ثابت ہوا کہ یہ حدیث مذکورہ آیت "وَكُلَّ شَيْءٍ أَحْصَيْنَاهُ فِي ذِكْرِهُ" کی تشریح کی حیثیت رکھتی ہے، کیونکہ یہاں صاف طور پر یہ بتایا گیا ہے کہ حضرت محمد صلی اللہ علیہ وآلہ وسلم کا علم و حکمت جو قرآن و حدیث کے نام سے ہیں، جنتِ علی کی ذاتِ باریکات میں داخل

ہیں۔ اس لئے بابِ علمِ نبوی کا مفہوم یہ ہے کہ حضرت محمدؐ اور اس کے تمام علوم اور حکمتیں حضرت علیؑ میں اس طرح محدود اور مجبوس ہیں، جس طرح ایک آبادان اور منظم شہر اپنی مضبوط فصیل (چہار دیواری) اور مستحکم دروازے کے اندر محدود اور گھرا ہوا ہوتا ہے، پس معلوم ہوا کہ حضرت محمدؐ کا نور، قرآنِ پاک کی روح اور حدیث کی حقیقت

مومن کے لئے حضرت محمدؐ کے علم و حکمت کا وسیلہ امام زمانؑ ہے

علی یعنی امام مبین کے نور میں داخل ہے، پھر محمد کے نور، قرآن کی روح، اور حدیث کی حقیقت سے باہر کون سی چیز پائی جاسکتی ہے اور حقیقت یہ ہے کہ خدا کی خداوندی کے آخری عظیم اسرار بھی ان ہی حقائق میں پوشیدہ ہیں، اور یہیں سے وہ اسرار کسی عارف پر منکشف ہو سکتے ہیں، پس اس کتاب میں امام مبین کی یہی تشریح کافی ہے۔

” اَللّٰهُمَّ يَا مَوْلَانَا اَنْتَ السَّلَامُ۔ اے اللہ لے ہمارے مولا! تو خود بذات و صفات، خود ابدی حیات اور لازوال سلامتی ہے، وَمِنْكَ السَّلَامُ۔ اور وہ لازوال سلامتی (کسی غیر کی طرف سے نہیں بلکہ تجھ ہی سے ہے۔ وَ اِلَيْكَ يَرْجِعُ السَّلَامُ۔ اور تیری ہی طرف سلامتی لوٹتی ہے۔ حَيْثُ نَارَبُّنَا بِالسَّلَامِ۔ اے ہمارے پروردگار! تو ہمیں حقیقی سلامتی کی حیات عطا فرما۔ وَاَدْخِلْنَا دَارَ السَّلَامِ۔ اور ہمیں مرکز ہی بہشت کے گھر (نور مشخص) میں داخل فرما۔ تَبَارَكْتَ رَبَّنَا وَتَعَالَيْتَ يَا اَدَّ الْجَلَالِ وَاِلَّا كَرَمِ۔ اے صاحبِ جلالت و کرامت! تو بڑا بابرکت اور برتر ہے۔“

سلام کے لغوی معنی جسم و جان دونوں کی صحت، درستی اور سالمیت کے ہیں، اور اس کے اصطلاحی معنی تائید کے ہیں، یعنی وہ روحانی اور نورانی مدد جو معجزانہ قسم کے علم و حکمت کی صورت میں انبیاء و ائمہ اور چوٹی کے مومنوں کو ملا کرتی ہے، جس میں ان

سے روحانین مخاطبہ کرتے ہیں، اور بصری و سمعی روز و اشارات کے ذریعہ ان کو علم و حکمت اور ضروری ہدایت دی جاتی ہے، ان تمام حقائق و صفات کا جامع "السلام" ہے، جو اللہ تعالیٰ کے اسماء الحسنیٰ میں سے ایک اسم ہے، اس مقام پر یہ بات قابل ذکر ہے کہ اللہ تعالیٰ کا ہر نام دوسرے نام سے جدا اس وقت ہو سکتا ہے، جبکہ اس نام میں جداگانہ معنی اور خصوصیات موجود ہوں، چنانچہ خدا کے ناموں میں سے ایک نام "انظاہر" ہے، جس کے معنی آشکارہ کے ہیں، پھر اگر اس نام میں ظہورِ نور، ظہورِ قدرت، ظہورِ علم، ظہورِ معجزہ اور ظہورِ کلام میں سے کوئی ایک واقعہ بھی نہ ہوتا، تو اللہ تعالیٰ اس نام کو اس قسم کے معنوں کے ساتھ کیوں اپناتا۔ پس معلوم ہو کہ خدا نے تعالیٰ کا ہر نام دوسرے نام سے اس لئے جدا ہوتا ہے کہ اس میں جداگانہ معنی اور علیحدہ خصوصیات ہوتی ہیں، بناء برین مذکورہ دعائیں اسم "السلام" کی خصوصیات اور ذکر و دعائیں اس کی اہمیت و ضرورت کے متعلق بیان ہے، مختصر یہ کہ اس اسم کا تعلق امام زمان کے نوری (فلکی) جسم سے ہے، جس کی دلیل یہ ہے کہ اللہ تعالیٰ کے ناموں کے ٹوکل، مظاہر اور خزانہ دار ہو کر تھے ہیں، اس بارے میں حقیقی مومنوں کے لئے یہی بیان کافی ہے۔

"اللَّهُمَّ يَا مَوْلَانَا مَنَّكَ مَدَدِي۔ اے اللہ! اے ہمارے

اللہ تعالیٰ کا ایک خاص نام۔ اسماء اللہ کے مظاہر ہوئے ہیں

مولا! تجھ ہی سے میری (روحانی) امداد ہوتی رہتی ہے۔ وَعَلَيْكَ
 مُعْتَمِدِي۔ اور تو ہی میرا بھروسہ اور سہارا ہے۔ اِيَّاكَ نَعْبُدُ
 وَ اِيَّاكَ نَسْتَعِينُ۔ ہم صرف تیری ہی عبادت کرتے ہیں اور صرف
 تجھ ہی سے امداد طلب کرتے ہیں۔ يَا عَلِيُّ يَلْطُفُكَ اَدْرِكِيْ
 يَا عَلِي (جو خدا ہی کا ہے، جس کے فعل کی خاص نسبت خدا ہی سے
 ہے) اپنے لطف و عنایت سے میری امداد کے لئے پہنچئے۔
 لَا اِلَهَ اِلَّا اللهُ۔ اللہ کے سوا کوئی معبود نہیں۔ مُحَمَّدٌ رَّسُوْلُ اللهِ۔ حضرت
 محمد مصطفیٰ صلی اللہ علیہ وآلہ وسلم اللہ کے رسول ہیں عَلِيُّ اَمِيْرُ الْمُؤْمِنِيْنَ
 عَلِيُّ اللهِ اور امیر المؤمنین حضرت علی علیہ السلام خدا ہی کے مقرر کردہ ہیں۔
 مَوْلَانَا شَاہِ كَرِيْمِ الْحَسِيْنِي الْاِمَامِ الْحَاضِرِ الْمَوْجُوْد۔
 اور ہمارے مولانا شاہِ کریمِ الحسینی امامِ حاضرِ الموجد ہیں۔
 "اَللّٰهُمَّ لَكَ سَجُوْدِيْ وَطَاعَتِيْ۔ اے اللہ! میرے سجدے
 اور عبادت تیرے ہی لئے ہیں۔"

علی خدا کا نذر ہے، اس لئے اس سے مدد طلب کرنا یا خدا سے مطلب کرنا ہے

بِسْمِ اللّٰهِ الرَّحْمٰنِ الرَّحِیْمِ

حصّہ سوم

قرآنی تبلیغ کا آخری مقصد

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ (۲۴) اے رسول! جو امر تمہارے پروردگار کی طرف سے تم پر نازل کیا گیا ہے، تم اسے پہنچا دو، اور اگر تم نے ایسا نہ کیا تو (سبھو لو کہ سبھو سے) تم نے اس کا کوئی پیغام ہی نہیں پہنچایا، اور تم ڈرو نہیں) خدا تم کو لوگوں کے شر سے محفوظ رکھے گا۔

جب پیغمبر اسلام صلی اللہ علیہ وآلہ وسلم حجۃ الوداع سے فارغ ہو کر مدینہ منورہ کی طرف مراجعت فرما ہوئے تھے، تو اثناءِ راہ میں مقامِ حقفہ پر جو غدیر خم سے تقریباً تین میل کے فاصلے پر واقع ہے، جبرئیل امین مذکورہ بالا آیت لے کر نازل ہوا، چنانچہ شیعوں کے علاوہ بعض حقیقت پسند سنی علماء کی کتابوں میں بھی یہ روایت مشہور ہے، ہم اس بارے میں فرمانِ علی صاحب کے ایک حوالے کو یہاں درج کرتے ہیں، وہ اپنے ترجمہ قرآن صفحہ ۱۸۸ کے حاشیے پر یوں لکھتے ہیں: "ابن ابی حاتم نے ابوسعید خدری سے روایت کی ہے کہ یہ آیت غدیر خم میں حضرت علیؑ کے بارے میں نازل ہوئی، اسی وجہ سے ابن مردویہ نے ابن مسعود سے روایت کی ہے کہ ہم لوگ رسول اللہ کے زمانے میں اس آیت کو یوں پڑھتے تھے :-

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ
 إِنَّ عَلَيْنَا مَوَازِيَ الْمُؤْمِنِينَ ۗ وَإِنْ لَمْ تَفْعَلْ فَمَا بَلَّغْتَ
 رِسَالَتَهُ ۗ وَاللَّهُ يَعْصِمُكَ مِنَ النَّاسِ ۗ اے رسول! جو حکم
 اس بات کا کہ "علی تمام مومنین کے حاکم ہیں" تمہارے پروردگار
 کی طرف سے تم پر نازل کیا گیا ہے پہنچا دو، اور اگر تم نے ایسا نہ
 کیا تو سمجھ لو کہ تم نے اس کا کوئی پیغام ہی نہیں پہنچایا۔ اور (تم درود
 نہیں) خدا تم کو لوگوں کے شر سے محفوظ رکھے گا دیکھو تفسیر

دورِ منشور، جلال الدین سیوطی جلد ۲ صفحہ ۳۹۸ سطر مطبوعہ مصر۔ سچ
 تو یوں ہے کہ جناب رسالتآب ایک عرصہ سے چاہتے تھے کہ علیؑ
 بن ابی طالب کو اپنا خلیفہ نامزد کر دیں، مگر کچھ اپنے ساتھیوں کی
 مخالفت کے خوف سے اس پر اقدام نہ کرتے تھے، آخر خدا نے آنحضرتؐ
 حج کے بعد راستے میں تاکید حکم نازل کیا، تب تو حضرت مجبور ہو گئے
 اور ایک مقام پر جس کا نام غدیر خم تھا، ایک لاکھ آدمیوں کے سامنے
 اپنا خلیفہ نامزد کیا، اور پھر لوگوں نے حضرت علیؑ کو ان کی خلافت و
 ولایت کی مبارک باد دی، شعراء نے قصیدے نذر کئے، چنانچہ
 حسان کا یہ شعر مشہور ہے :

فَقَالَ لَهُ قَوْمٌ يَا عَلِيُّ فَاِتْنِي

رَخِيَّتِكَ مِنْ بَعْدِي اِمَامًا وَهَادِيًا

ترجمہ: پس رسولؐ نے فرمایا اے علیؑ! کھڑے ہو جائیے کہ

یقیناً میں نے آپ کو اپنے بعد امام اور ہادی مقرر کر دیا۔

”لَا اِلٰهَ اِلَّا اللّٰهُ الْحَقُّ الْقَيُّومُ۔ کوئی معبود نہیں سوائے

اللہ تعالیٰ کے جو ہمیشہ بذاتِ خود زندہ اور قائم ہے۔ لَا اِلٰهَ اِلَّا

اللّٰهُ الْمَلِكُ الْحَقُّ الْمُبِينُ۔ کوئی معبود نہیں سوائے اللہ

تعالیٰ کے جو ظاہر کا حقیقی بادشاہ ہے۔ لَا اِلٰهَ اِلَّا اللّٰهُ الْمَلِكُ

الْحَقُّ الْيَقِيْنُ۔ کوئی معبود نہیں سوائے اللہ تعالیٰ کے جو یقین کا

حقیقی بادشاہ ہے۔ لَا اِلٰهَ اِلَّا اللّٰهُ مَا لَيْكُ يَوْمَ الدِّيْنِ۔ کوئی معبود

نہیں سوائے اللہ تعالیٰ کے جو روزِ جزاء کا مالک (صاحبِ اختیار) ہے۔“

”لَقَاتِيَ إِلَّا عَلَيَّ لَا سَيْفَ إِلَّا ذُو الْفِقَارِ“ کوئی بہادر نہیں
 سوائے علیؑ کے، اور کوئی جوہر دار تلوار نہیں سوائے ذوالفقار کے۔
 قَوْمَسَلُّوا عِنْدَ الْمَصَائِبِ بِمَوْلَاكُمْ الْحَاضِرِ الْمَوْجُودِ
 شَاهُ كَرِيمِ الْحُسَيْنِيِّ۔ تم مصیبتوں کے وقت اپنے حاضر اور موجود
 مولا شاہ کرمیم الحسینیؑ کا وسیلہ اور تقرب حاصل کرو۔
 ”اللَّهُمَّ لَكَ سُجُودِي وَطَاعَتِي۔“ لے اللہ! میرے

سجڑے اور عبادت تیرے ہی لئے ہیں۔“

کلمہ لَا إِلَهَ إِلَّا اللَّهُ، قرآن حکیم کے کلمات تائمہ میں سے ہے،
 کلمات تائمہ سے مراد وہ مختصر اقوال (باتیں) ہیں، جن میں حقائق
 کائنات و موجودات کے متعلق بہت سے معانی سمودئے گئے
 ہوں، مثال کے طور پر کلمہ ”کُن“ بھی انہی کلمات میں سے ہے،
 جس کا ترجمہ بظاہر یہی ایک لفظ ”ہو جا ہے“، مگر اس کے اندر
 بے پایاں حقائق پوشیدہ ہیں، چنانچہ حضرت حکیم ناصر خسرو
 (قدس اللہ سرہ العظیم) نے کتاب ”وجہ دین“ کلام میں کلمہ
 لَا إِلَهَ إِلَّا اللَّهُ کی تاویل بیان کر دی ہے، جو ۲۹ صفحات پر مشتمل

بِسْمِ اللّٰهِ الرَّحْمٰنِ الرَّحِیْمِ

حصہ چہارم

حقیقی بیعت کے لئے پیغمبر یا اسام کی موجودگی لازمی ہے

” اِنَّ الَّذِیْنَ یَبِیْعُوْنَكَ اِنَّمَا یَبِیْعُوْنَ اِلٰهَ
یَدُ اللّٰهِ فَوْقَ اَیْدِیْهِمْ ۗ فَمَنْ نَّكَثَ فَاِنَّمَا يَنْكُثُ
عَلٰی نَفْسِهٖ ۗ وَمَنْ اَوْفٰی بِمَا عٰهَدَ عَلَیْهِ اللّٰهُ
فَسَیُوْتِیْهِ اَجْرًا عَظِیْمًا (۲۸) ” (۱) سے رسول (ﷺ) جو لوگ آپ
سے بیعت کر رہے ہیں، تو وہ (واقع میں) اللہ تعالیٰ سے
بیعت کر رہے ہیں، خدا کا ہاتھ ان کے ہاتھوں پر ہے،
پھر (بیعت کے بعد) جو شخص عہد توڑے گا، تو اس کے عہد
توڑنے کا وبال اسی پر پڑے گا، اور جو شخص اس بات کو پورا کرے
گا، جس پر (بیعت میں) خدا سے عہد کیا ہے، سو عنقریب خدا اسکو

بڑا جرد سے گا۔“

لفظ ”بیعت“ بیع (خرید و فروخت) سے بنا ہے، جس کے اصطلاحی معنی ہیں، حضرت رسولؐ یا اس کے قائم مقام کے ذریعہ خدا سے مومنوں کا عہد و پیمانہ کر لینا کہ وہ خدا کی خوشنودی اور نجات حاصل کرنے کی خاطر ہر قسم کی جانی و مالی قربانی دینے کے لئے راضی اور تیار ہوئے، نیز خدا، رسولؐ، اور صاحب الامر کی حقیقی فرمانبرداری کرنے کے لئے بڑی خواہشات سے دستبردار ہوئے، کیونکہ قرآن پاک میں تین جگہوں پر بیعت کا ذکر آیا ہے، جس کا مجموعی مطلب یہی ہے، جو یہاں مذکور ہوا، وہ جگہیں الفتح کی دسویں اور اٹھارہویں آیت، نیز الممتحنہ کی بارہویں آیت ہیں۔

یہاں اس حقیقت کا ذکر کر دینا لازمی ہے کہ رسول اللہ صلی اللہ علیہ وآلہ وسلم کی مصلحت بینی اور اختیار کے اعتبار سے قرآن پاک کے فرامین دو طرح سے واقع ہوئے ہیں، جن میں سے ایک طرح کے فرامین وہ ہیں جن کو اللہ تعالیٰ نے اپنے ہی ارادے سے یا رسول مقبولؐ کی خواہش سے صادر فرمایا، بعد ازاں ان پر عمل ہونے لگا، دوسری طرح کے فرامین وہ ہیں جن کے بارے میں اللہ تعالیٰ کا پوشیدہ اشارہ تھا، یا رسول اللہ نے جن کو مصلحت وقت کے مطابق اپنے اختیار سے عمل میں لایا، اس کے بعد اللہ تعالیٰ نے نزول وحی سے ایسے اعمال کی

تصدیق و توثیق فرمائی، چنانچہ بیعت رضوان کے واقعہ سے ظاہر ہے کہ ۶ھ میں صلح حدیبیہ کے موقع پر حضرت رسول اللہ صلی اللہ علیہ وآلہ وسلم نے بیک وقت چودہ سو اصحاب سے بیعت لی، اس کے بعد اللہ تعالیٰ نے سورۃ الفتح کی دو آیتوں میں اس پر حکمت عمل کی توثیق فرمائی۔

پس حقیقی بیعت اور اس کی شرائط پر عمل کرنا اسلام اور ایمان کا ایک آخری امتحان ہے، جس کے لئے رسول خدا یا امام زمان کی موجودگی لازمی ہے، کیونکہ مومنوں سے حقیقی بیعت لینے کے لئے دنیا میں ایک ایسی شخصیت کا حاضر اور موجود رہنا ضروری ہے، جس کی ذات شریف کی نسبت سے یہ بیعت خدا کی بیعت کہلا سکے، اور اس کا مبارک ہاتھ جس پر مومنوں نے بیعت کی خدا کا ہاتھ قرار دیا جاسکے تاکہ مومنوں کو اپنے کئے ہوئے عہد و پیمان بار بار یاد آجائیں کہ انہوں نے گویا خدائے تعالیٰ ہی سے بیعت کی ہے، اور اس کے روبرو ہو کر اس کی حقیقی فرمانبرداری کا عہد و پیمانہ کر لیا ہے۔

”اللَّهُمَّ اغْفِرْ لَنَا ذُنُوبَنَا۔ اے اللہ! ہمارے لئے ہمارے گناہوں کو بخش دے۔ وَارْزُقْنَا وَارْحَمْنَا۔ اور ہمیں روحانی و جسمانی رزق عطا فرما، اور ہم پر رحم فرما۔ بِحَقِّ رُسُلِكَ الْمُقَرَّبِينَ وَآمْنَتِكَ الْمُطَهَّرِينَ۔ اپنے

مقرب پیغمبروں اور اپنے پاک اماموں کی حرمت سے۔ وَجِئِقِ
 مَوْلَانَا وَ إِمَامِنَا شَلَاكَرِئِمِ الْحُسَيْنِي۔ اور ہمارے سولاد
 امام شاہ کریم الحسینی کی حرمت سے۔
 ”اَللّٰهُمَّ لَكَ سَجْدِي وَ هَلَا عَتِي۔ اے اللہ میرے
 سجدے اور عبادت تیرے ہی لئے ہیں۔“

LS

Institute for
 Spiritual Wisdom
 and
 Luminous Science

Knowledge for a united humanity

بِسْمِ اللّٰهِ الرَّحْمٰنِ الرَّحِیْمِ

حصہ پنجم

قرآن اور امامت، خدا اور رسول کی امانتیں

”يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ
وَتَخُونُوا أَمَانَتَكُمْ وَأَنْتُمْ تَعْلَمُونَ ط (۲۸) اے ایمان
والو! نہ تو خدا اور رسول کی (امانت میں) خیانت کرو، اور نہ اپنی
امانتوں میں خیانت کرو، حالانکہ تم سمجھتے ہو جھتے ہو۔“
اس ارشاد کا خلاصہ یہ ہے کہ حقیقت قرآن اور تہذیب آل محمد

امامت) خدا اور رسولؐ کی امانتیں ہیں، پس ایمان والوں کو چاہئے کہ وہ ان امانتوں میں خیانت نہ کریں، یعنی وہ ان مقدس امانتوں کے مالک ہونے کا دعویٰ نہ کریں، بلکہ ان کو خدا اور رسولؐ کی ملکیت سمجھیں، پناچہ قرآن کے متعلق یہ عقیدہ رکھیں کہ قرآن کی حقیقت اللہ تعالیٰ جانتا ہے، اور اس کا رسول جانتا ہے، اور وہ شخص جانتا ہے جس کو خدا اور رسولؐ نے مقرر کر دیا ہے، اور رتبہ امامت کے بارے میں یہ عقیدہ رکھیں کہ امامت حضرت محمد مصطفیٰ صلی اللہ علیہ وآلہ وسلم کی ہے، اور اس کے بعد یہ امانت اس کی آلِ پاک کی ہے، اور امت کو اس میں دخل دینے کا کوئی حق نہیں، اس عقیدہ اور تصور کی مثال ایسی ہے جیسی کہ خدا اور رسولؐ کی امانتیں ادا کر دی گئیں، اور خدا اور رسولؐ کی منشا کے مطابق ان سے فائدہ اٹھایا گیا، اور آیت کے آخری حصے کا اشارہ حسبِ ذیل ہے:-

یہ جو فرماتا ہے کہ ”اور نہ اپنی امانتوں میں خیانت کرو“ اس سے اللہ تعالیٰ کی مراد یہ ہے کہ اگر تم خدا اور رسولؐ کی امانتوں میں خیانت کرو گے، تو تم میں سے ہر ایک شخص دانستہ طور پر اپنی ہی امانت میں خود خیانت کرنے لگے گا، وہ اس طرح کہ جب کسی شخص نے قرآن پاک کے علم و حکمت کو سمجھنے کا دعویٰ کیا، بغیر اس کے کہ اس نے آلِ رسولؐ یعنی امام زمان سے علم حاصل کیا ہو، تو اس نے خدا اور رسولؐ کی امانتوں میں خیانت کی، اور اس خیانت کے نتیجے میں وہ اپنی اس امانت میں بھی

خیانت کر رہا ہے، جو امام زمان کے پاس ہے، جس کی حجت اس شخص پر رہے گی جس نے اپنی امانت میں خود خیانت کی ہے، حالانکہ وہ یہ جانتا تھا کہ ایسے غلط راستے پر چلنے سے وہ شخص علم الہی کے خزانہ دار کو نہ دیکھ پاسکے گا، اور علم و حکمت کے شہرستان میں داخل نہ ہو سکے گا، چنانچہ مولانا علی علیہ السلام نے فرمایا ہے: "أَنَا تُرَجَّحَانُ وَحِیَ اللّٰہِ بَیْنَ ہُوْنِ وَحِیِّ خَدَاکِ تَفْسِیْرَ وَبِیَانِ کَرْنِ وَوَالَاۃِ نِیْرِ فَرَمَا یَاۃِ اَنَا خَا زِنُ عِلْمِ اللّٰہِ - میں ہوں علم الہی کا خزانہ نچی" اور رسول اللہ صلی اللہ علیہ وآلہ وسلم نے فرمایا ہے: "أَنَا مَدِیْنَةُ الْعِلْمِ وَعَلِیُّ یَا بُہَا فَمَنْ آرَادَ الْعِلْمَ فَلِیَا تِ الْبَابِ دِیْنِ عِلْمِ کَا شَہْرِ ہُوْنِ اور علیؑ اس کا دروازہ ہے، پس جو شخص علم کو چاہتا ہے، تو اس کو لازم ہے کہ شہر کے دروازے سے داخل ہو جائے۔" اور اللہ

تعالیٰ نے اسی بارے میں فرمایا ہے :

ثُمَّ أَوْدُنَا الْکِتَابَ الَّذِیْنَ اصْطَفَيْنَا مِنْ عِبَادِنَا... ۲۵
 ۳۲

پھر ہم نے اپنے بندوں میں سے خاص اُن لوگوں (یعنی ائمہ) کو قرآن کا وارث بنایا جنہیں (قدرتی قابلیت) کی بنا پر ہم نے منتخب کیا ہے، کیونکہ (عام) بندوں میں سے کچھ تو (نافرمانی کر کے) اپنی جان پرستم ڈھاتے ہیں، اور کچھ ان میں سے نیکی و بدی کے درمیان ہیں، اور ان میں سے کچھ لوگ خدا کے اختیار سے نیکیوں میں (دوسروں سے) گویا سبقت لے گئے ہیں، یہی (انتخاب و سبقت) تو

خدا کا بڑا فضل ہے۔“

”رَبَّنَا اغْفِرْ لَنَا ذُنُوبَنَا وَسَهِّلْ أُمُورَنَا وَارْزُقْنَا
وَإِنْ حَمَمْنَا ذُنُوبَنَا عَلَيَّ كُلِّ شَيْءٍ قَدِيرٌ“

اے ہمارے پروردگار! تو ہمارے لئے ہمارے گناہوں کو
بخش دے، ہمارے کاموں کو آسان کر دے، ہمیں روحانی و جسمانی
رزق عطا فرما، اور ہم پر رحم فرما، یقیناً تو ہر چیز پر قدرت رکھتا ہے۔
”يَا عَلِيُّ يَا مُحَمَّدٌ..... يَا مُحَمَّدُ يَا عَلِيُّ.....“

”يَا إِمَامَ الزَّمَانِ يَا مُرَلَانَا أَنْتَ قَوْتِي وَأَنْتَ
سَنَدِي وَعَلَيْكَ التَّكْلِي يَا حَاضِرُ يَا مُوجِدُ يَا شَاهِ
كَرِيمُ الْحُسَيْنِي أَنْتَ الْإِمَامُ الْحَقُّ الْمُبِينُ“ اے امام
زمان! اے ہمارے مولا! آپ ہی میری قوت اور آپ ہی میرا
سہارا ہیں، اور آپ ہی پر میرا توکل (اعتماد و بھروسہ ہے) اے
حاضر! اے موجود! یا شاہِ کریمِ الحسینی آپ ہی برحق اور ظاہر امام
ہیں۔“

”اللَّهُمَّ لَكَ سُجُودِي وَطَاعَتِي۔ اے اللہ! میرے
سجدے اور عبادت تیرے ہی لئے ہیں۔“

بِسْمِ اللَّهِ الرَّحْمَنِ الرَّحِيمِ

حصہ ہشتم

سُورَةُ اخْتِلَافِ كَيْفِ الْمَعَارِفِ

”قُلْ هُوَ اللَّهُ أَحَدٌ۔ (اے محمد) کہہ دیجئے کہ وہ اللہ (وحدۃ الوجود) ایک ہے۔ اللَّهُ الصَّمَدُ۔ اللہ بے نیاز ہے۔ یعنی وحدت الوجود اپنی صفات کے صورتی و معنوی ظہورات میں سب کچھ ہے۔ لَمْ يَلِدْ۔ اس کی کوئی اولاد نہیں۔ اس لئے کہ وحدت وجود خود ہی ایک ابدی اور ہمہ رس حقیقت ہے، پس اسے اولاد کی ضرورت ہی نہیں، کیونکہ اولاد کی ضرورت ایک ایسے موجود کو ہو سکتی ہے، جو فانی ہو، اور ہمہ رس نہ ہو، مطلب یہ ہے کہ وحدت وجود سے کوئی اور اس طرح کی وحدت

مولانا امام سلطان محمد شاہ علیہ السلام نے کتاب ”آبِ حَیْیِ“ کے باب اسلام میں نظریہ وحدت وجود کی تائید فرمائی ہے

پیدا نہیں ہوتی۔" وَلَمْ يُولَدْ۔ اور نہ وہ کسی کی اولاد ہے، کیونکہ فی الحقیقت یہ وحدت خود ہی ازلی ہے، یعنی ہمیشہ سے ہے، اولد ہمیشہ رہے گی، پھر کس طرح یہ وحدت کسی کی پیدا کردہ مانی جاسکتی ہے۔ "وَلَمْ يَكُنْ لَہٗ کُفُوًا أَحَدٌ" (۱۱۲) اور نہ کوئی اس کے برابر کا ہے۔ کیونکہ یہ وحدت اپنی ضروری صفات، گونا گون ظہور اور رنگ برنگ تجلیات کے ساتھ اپنے اندر جیسا کہ چاہئے انتہائی تمامیت و کمالیت رکھتی ہے۔

اس مطلب کو واضح کرنے کے لئے ایک مثال ریاضی سے پیش کی جاتی ہے، وہ یہ ہے کہ اگر ہم تمام اعداد کو عدد "واحد" کے مظاہر مانیں تو پھر یہ بھی کہنا درست ہوگا کہ اعداد و شمار کے عالم میں فی الاصل عدد "واحد" ہی سب کچھ ہے، اس لئے کہ اعداد میں سے کوئی عدد ایسا نہیں، جس کے وجود کا قیام صرف چند اکائیوں پر ہی منحصر نہ ہو، پس معلوم ہوا کہ شمار و حساب کی ترجمانی کرنے کے لئے عدد "واحد" درحقیقت کسی دوسرے عدد کا محتاج ہی نہیں، نہ "عدد واحد" سے بحقیقت کوئی دوسرا عدد پیدا ہوا، نہ عدد واحد کسی دوسرے عدد سے پیدا ہوا، اور نہ کوئی دوسرا عدد اس کے برابر کا ہے، چونکہ تمام اعداد دراصل خود واحد ہی کی مختلف صورتیں ہیں، اور تمام قرآن میں اسی حقیقت واحدہ کی مختلف مثالیں بیان کی گئی ہیں، چنانچہ ارشاد ہے :

”فَإِنَّمَا تُولَوْنَ إِلَىٰ رَبِّكُمُ فَاصْبِرُوا لِحُكْمِ رَبِّكُم ۚ إِنَّهُ يَدَّبُّكُمْ بِغَيْرِ تَعْلَمٍ“ (۱۱۵) پس تم جس طرف بھی متوجہ ہو جاؤ، وہاں ہی خدا کی ذات موجود ہے۔ اس ہمہ گیر حقیقت کا اطلاق نہ صرف اطراف و جوانب ہی پر ہوتا ہے، بلکہ اس سے یہ بھی مراد ہے کہ ہر چیز کی ذات میں وحدت کی کوئی نہ کوئی جلوہ نمائی موجود ہے، کیونکہ اس پر حکمتِ تعلیم کا اشارہ ذاتِ وحدت کی لامحدودیت کی طرف ہے، اور لفظ ”آئین“ لا انتہا زمانہ، وسیع کائنات اور لا تعداد موجودات کی ذات کی نشاندہی کرتا ہے، نیشنر متوجہ کا تعلق بھی زمان و مکان اور متمکن ہی سے ہے، پھر اس کا نتیجہ یہ نکلا کہ ہر چیز کی ذات میں وحدت کی ایک خاص جلوہ نمائی موجود ہے، بالفاظِ دیگر ذاتِ ذوات کا نام وحدت الوجود اور اللہ ہے۔

اس حقیقت کی مزید وضاحت اس آیت سے ہو سکتی ہے :-
 ”كُلُّ شَيْءٍ عِندَ هَآئِلِكِ إِلَّا وَجْهَهُ“ (۱۱۸) اس کی ذات کے سوا ہر چیز ہلاک ہونے والی ہے؛ اب اس آیتِ مقدسہ میں سوچنے کی بات یہ ہے کہ حرفِ استثناء (إِلَّا) کسی جملے میں اس وقت آتا ہے، جبکہ بیان میں ایک جنس کی چند اشیاء میں سے کسی ایک شے کو مستثنیٰ رکھنا مقصود ہو، یعنی جب وہ چیز ہم جنسیت کے اعتبار سے اپنی ہم جنس چیزوں میں شمار ہو، مگر اس بیانِ حال کے اعتبار سے ان میں شمار نہ ہو، یہی مثال خدا کی ذات یعنی وحدتِ وجود کی ہے کہ یہ وحدتِ اشیاء کی باطنی بقاء سے جدا نہیں، لیکن اشیاء کی ظاہری فنا سے اس کی فنا لازم

لازم نہیں آتی، اور نہ کل اشیاء بیک وقت ہلاک ہو سکتی ہیں، اور جو چیزیں بظاہر فنا بھی ہو جائیں، تو پھر بھی ان کی نورانی صورت اور ازلی پیکر وحدت وجود میں باقی رہتی ہیں، لہذا اس وحدت میں کسی بھی قسم کی کمی واقع نہیں ہوتی، اس کے برعکس اگر ہم یہ عقیدہ رکھیں کہ ازل میں ذات باری تعالیٰ و تقدس تو موجود تھی، مگر اس کی کوئی مخلوق نہ تھی، تو اس کے یہ معنی ہوں گے کہ ایک خالق تھا، مگر اس نے ابھی کوئی مخلوق پیدا نہیں کی تھی، پھر کھربوں سال کے بعد اس نے مخلوقات پیدا کیں، اندرین حال خدا حادث ہوا، یعنی وہ ایک حال سے دوسرے حال میں بدل گیا کہ پہلے اس نے کوئی چیز پیدا نہیں کی تھی، اور اب اس نے اتنی مخلوقات پیدا کیں، مگر یہ واقعہ ناممکن ہے، اور حقیقت اس کے برعکس ہے، وہ یہ ہے کہ خدا خود اپنی ذات و صفات میں سب کچھ ہے، اور یہ تشریح "هُوَ الْكُلُّ" اور "ہمہ اوست" کی ہے، جو یہاں وحدت وجود کے عنوان سے کی گئی، پس "قُلْ هُوَ اللَّهُ أَحَدٌ" کا اشارہ وحدت وجود کی طرف ہے، نہ کسی جداگانہ ذات کی انفرادیت کی طرف، کیونکہ وحدت محض سے بحقیقت کثرت کا پیدا ہونا محال ہے، چنانچہ حکیم ناصر و علیہ الرحمۃ نے فرمایا ہے:

ممكن در صنع مصنوعات رہ گم
نہ جو جو روید و گندم ز گندم

حکیم ناصر و علیہ الرحمۃ نے فرمایا ہے: "ہمہ اوست" سے دیا ہے

یعنی حقیقتِ مصنوعات کی تلاش میں راستہ نہ سمجھول جا (اوپر یہ اصول یاد رکھنا) کہ جو سے جو ہی آگتا ہے۔ اور گندم سے گندم ہی آگتا ہے، یعنی وحدت سے بحقیقت کثرت پیدا نہیں ہوئی، مگر مجازاً ایسے سب کچھ مانی گئی ہے، اور نہ وحدت وجود کو ایک ازلی حقیقت ماننے کے بعد کوئی شے پیدا ہونے کا سوال اٹھ سکتا ہے، بجز آنکہ اس امر واقع کے لئے تسلیم کر لیا جائے کہ وحدت وجود ہی ایک کثرت نما وحدت ہے، جس طرح سمندر، بادل، بارش، ندی، چشمہ اور ہر قسم کی تری کی وحدت کا نام پانی ہے، خواہ وہ تری ہو یا میں ہو یا نباتات و حیوانات میں، مگر پانی کے نام صفت، خاصیت، رنگ اور ذائقہ میں فی الاصل یہ سب چیزیں ایک ہیں، اور اگر ان کے افعال میں کچھ فرق ہے، تو وہ ان کی مقدار کی کمی بیشی کی وجہ سے ہے، چنانچہ اگر سمندر اپنے بادلوں کے ذریعے ساری زمین پر بارش برسا دیتا ہے، اور کوئی قطرہ یہ کام ہرگز نہیں کر سکتا تو اس کی وجہ سمندر کی وہ عظیم مقدار ہے جس میں بہت سے قطرے مل کر یہ کام کر رہے ہیں، اور یہ مثال پانی کی اس وحدت وجود کی ہے جو دائرے کی شکل میں ہے، اور ایک کثرت نما وحدت ہے۔

”اللَّهُمَّ بِحَقِّ مُحَمَّدٍ مُحَمَّدِ بْنِ الْمُصْطَفَى وَعَلِيِّ بْنِ الْمُتَضَى وَقَاطِمَةَ الزُّهْرَاءِ وَالْحَسَنِ وَالْحُسَيْنِ۔“

اے اللہ! حضرت محمد مصطفیٰ اور حضرت علی و مرتضیٰ، اور

حضرت فاطمہ الزہراءؑ اور حضرت حسن اور حضرت حسین کی حرمت و
وسیلے سے۔

اَللّٰهُمَّ بِحَقِّ مَوْلَانَا عَلِيٍّ (تو حاضر جامہ) وَبِحَقِّ مَوْلَانَا
وَ اِمَامِنَا الْخَاتَمِ الْمَوْجُوْدِ شَاهِ كَرِيْمِ الْحُسَيْنِيِّ اَرْحَمَنَا
وَ اَعْزَمَنَا اِنَّكَ عَلٰى كُلِّ شَيْءٍ قَدِيْرٌ - وَالْحَمْدُ لِلّٰهِ
رَبِّ الْعٰلَمِيْنَ -

اَللّٰهُمَّ لَكَ سُجُوْدِيْ وَطَاعَتِيْ -

اے اللہ! ہمارے مولا علیؑ کی حرمت و وسیلے سے مولا ناالحین،
مولا تازین العابدین، مولا نا محمد الیاقرب، مولا نا جعفر الصادق، مولا نا اسمعیل،
مولا نا محمد بن اسمعیل، مولا نا وفی احمد، مولا نا تقی محمد، مولا نا رضی الدین عبد اللہ،
مولا نا محمد المہدی، مولا نا القائم، مولا نا المنتصر، مولا نا المعز، مولا نا النزیر،
مولا نا الحاکم بامر اللہ، مولا نا الظاہر، مولا نا المستنصر باللہ، مولا نا نزار،
مولا نا ہادی، مولا نا مہدی، مولا نا قاہر، مولا نا علی ذکرہ السلام، مولا نا
اعلیٰ محمد، مولا نا جلال الدین حسن، مولا نا علاؤ الدین محمد، مولا نا رکن الدین
خورشاہ، مولا نا شمس الدین محمد، مولا نا قاسم شاہ، مولا نا اسلام شاہ،
مولا نا محمد بن اسلام شاہ، مولا نا المستنصر باللہ، مولا نا عبد السلام،
مولا نا غریب میرزا، مولا نا ابو ذر علی، مولا نا مراد میرزا، مولا نا
ذوالفقار علی، مولا نا نور الدین علی، مولا نا خلیل اللہ علی، مولا نا نزار،
مولا نا السید علی، مولا نا حسن علی، مولا نا قاسم علی، مولا نا ابو الحسن علی،
مولا نا خلیل اللہ علی، مولا نا شاہ حسن علی، مولا نا شاہ علی شاہ، مولا نا

سلطان محمد شاہ، اور ہمارے مولا و امام حاضر و موجود شاہ کریم الحسینی کی حرمت و وسیلے سے توہم پر رحم فرما، اور ہمیں بخش دے۔ بے شک تو ہر چیز پر قدرت رکھتا ہے، اور ہر سائنس و تعریف اللہ کی ہے جو تمام عالموں کا پروردگار ہے۔

اے اللہ! میرے سجدے اور عبادت تیرے ہی لئے ہیں۔“

۲۸۔ صفر المنظر ۱۳۸۶ھ

بمطابق ۱۸ جون ۱۹۶۶ء

Institute for
Spiritual Wisdom
and
Luminous Science

Knowledge for a united humanity

دُعائے جماعتِ خانہ کے فیوض و برکات

مومن کو سدا رحمتِ رحمان دُعا ہے
طاعت میں یہی مقصدِ تَدان دُعا ہے

مَنْ أَحْسَنُ تَوَلَّاهُ سَعَى دُعَاہِی کُو سَدَاہَا
اللہ نے، پس مایۃ ایمان دُعا ہے

یہ میوۃ توفیق ہے یہ مغزِ عبادت
بس حاصل ایمان مسلمان دُعا ہے

مولا کی اطاعت میں جھکا دو سرِ تسلیم
سمجھو کہ تمہیں ثمرۃ ایمان دُعا ہے

تَمُّ رَاہِ حَقِیْقَتِ مِیْن دُعَاہِی سَعَى مَدُو
اس راہ میں جب شمعِ فروان دُعا ہے

گمراہی میں ہے کوئی مرض یا کہ بدن میں
ہر درد و مرض کے لیے دُعا ہے

جب جِسْمُہِ انوارِ الہی کی طلب ہو
دیکھو کہ تمہیں دیدۃ عرفان دُعا ہے

ہے عالمِ دلِ نورِ حقیقت سے منور
نورِ شیدِ ضیاء بخشِ دل و جان دُعا ہے

دُنیا میں اگر رنج و الم ہے تو نہیں غم
صد شکر کہ یاں روضۃِ رضوان دُعا ہے

معلوم ہوئی توبہ آدم کہ دُعا تھی
 پھر نوح کا وہ باعث طوفان دُعا ہے
 ہو جاتے اگر آتش مندود ہویدا
 ہو کوئی خلیل اب بھی گلستان دُعا ہے
 یونس کو دُعا ہی نے دلائی ہے حلاصی
 ہر دور میں بس رحمتِ یزدان دُعا ہے
 ہاں خضر ہوا زندہ جاوید اسی سے
 دُنیا میں یہی چشمہ حیوان دُعا ہے
 موسیٰ کو عصا اور یدِ بیضا کے نشانے
 حاصل جو ہوئے وجہ نمایان دُعا ہے
 عیسیٰ میں جو تھا معجزہ رُوحِ مُقدس
 اس معجزہ کی حکمتِ پنہان دُعا ہے
 آسمد جو ہوتے گوشہ نشین غارِ خدا میں
 مقصودِ نبی شمعِ شبستان دُعا ہے
 مولاتے کریم دہر میں ہے نورِ الہی
 اس نور سے کچھ فیض کا امکان دُعا ہے
 گر نورِ امامت بمثلِ راہِ خدا ہے
 اس راہ میں بھی مشعلِ ایقان دُعا ہے
 عاشق نے جو کچھ دیکھ لیا دیدۂ دل سے
 صد گونہ یہاں جلوۂ جانان دُعا ہے

تو شام و سحر آ کے یہاں ذکر و دعا کو
 اخلاق و عقیدت کی نگہبان دعا ہے
 جس راہ سے منزل وحدت کا سفر ہے
 منزل کی طرف وہ رہ آسان دعا ہے
 اس نظم فصیحی میں ہے اک گنجِ شقائق
 گنجینہ پر گوہرِ حسان دعا ہے

شوال ۱۳۹۵ھ - اکتوبر ۱۹۷۵ء

Institute for
 Spiritual Wisdom
 and
 Luminous Science

Knowledge for a united humanity

